



Ketabton.com

بِسْمِ اللَّهِ الرَّحْمَنِ الرَّحِيمِ

د کتاب پېژندنه

||||||||||||||||||||||||||||||||||||||||||||||||||||||||||||||||

کتاب :: د افشاري استبدادونو پر ضد

د افغانانو پاڅونونه.

ليکوال :: کانديد اکاډميسين محمد اعظم سيستاني.

ژباړن :: صالح محمد صالح .

مهتمم :: عبدالجبار ترنگ (ټراپي).

خپروونکې :: صحاف نشراتي مؤسسه .

چاپکال :: 1380ل/2001م کال.

چاپشمېر :: (1000) ټوکه.

چاپځی :: يونايټېډ پریس – کوټه

کمپوز/ډيزاين :: صحاف کمپيوټر – کوټه.

کمپوزر :: په خپله ژباړن.

## تقریظ

د اتلسمې میلادي پېړۍ په دېرشمو او څلورېنیمو کلونو کې "د افشاري استبدادونو پرضد د افغانانو پاڅونونه" رساله د کانديد اکاډميسين محمد اعظم سيستاني له گټورو، علمي او څېړنيزو کارونو څخه دی، چې هم د موضوع ټاکنې له مخې، هم د څگېړنې د څرنګتيا او هم يې د ليکنې او ژبې له مخې په هېواد کې ساری لږ ليدل کېږي.

ليکوال په پيل کې په ختيځ کې د فيوډالي نظام او د هغه د ظالمانه چلند يوڅرک رابڼوولی، وروسته يې د علمي نړۍ ليد (جهانبينۍ) په رڼا کې د نادرافشار فيوډالي دولت بڼه له ټولو ختيزو (شرقي) غوسه ناکو څرنګتياوو سره په منونکي منطق ارايه کړې ده.

د نړۍ نيولو لپاره د نادر افشار ناپايله حرص، د شتمنيو او پيسو راټولونه، د نيول شويو سيمو د اوسېدونکو لوټونه او له پاڅون کوونکو کسانو څخه غچ اخيستنې، د سرونو يادګاري منارونه او په زور او شکنجو سره د تپل شويو مالياتو اخيستنې، انسان د (شرقي دسپوتيزم) کلیمې رښتينې مانا ته رسوي.

سربېره پردې ليکوال د نادرفيوډالي دولت د استبدادونو د ناوړو استفادو پايلې چې غوښتل يې خلك او بېلابېل او نا ورته مليتونه په زور سره د نېزو په څوکو او د سرونو د منارو په ښودلو په خپله واکمنۍ کې راوولي، په پرله پسې دهقاني پاڅونونو کې ښه انځور کړي او ښودلې يې دي، چې د فتحه شويو سيمو خلکو ددې گټو اخيستنو او ظلم پر وړاندې څنگه غبرګون ښودلی او د ظلم له منګولو څخه د خلاصون په موخه څنگه جنګېدلي دي. تر هغه ځايه چې ليکوال خبر دی، هغه گڼ شمېر آثار چې تر اوس مهاله د منځنيو پېړيو د تاريخ په هکله کښل شوي، يوازې د افقي پېښو څرګندوی دي او د خلکو د ژوند د اړيکو په اړه لږې څرګندونې په کې شوي، خو ښاغلي سيستاني د تاريخي پېښو د څرګندونې له هماغه پيله بنسټيزو مسایلو ته پاملرنه کړې او هڅه يې کړې چې د ټولو پېښو ترسره کېدنې د ټولو عملونو او غبرګونونو په مقياس کې وسنجوي، چې د ټولنيزو دښمنو ډلو ترمنځ روانې دي.

ليکوال د کتاب په پای کې د نادر افشار د ظلمونو پرضد د خلکو پاڅونونه او په دغو پاڅونونو کې د هرې ډلې موخې (چې له بده مرغه ډېر پاڅونونه د پاڅون کوونکو له ماتې سره مله وو). په ځير سره شنلي او ددې ماتو علتونه يې هم جوت کړي دي.

پر دې بنسټ، ليکوال يوازې د صادقانه بيان له مخې د هېواد ددې لنډې خو ارزښتمنې دورې په بيان سره بل مقصد هم لرلی، چې هغه د هدف لرونکي او مسئول انسان په توګه د لوستونکو پوهونه ده.

زه چې ددې ليکوال له ډېرو آثارو سره اشنا يم، ويلای شم چې د ښاغلي سيستاني ليکنې د اېډيالوژيک جوړښت له مخې پاموړ او ارزښتمنې دي او لوستونکي يې د هر اثر تر لوستو وروسته، ټاکلو سياسي او تاريخي نتايجو ته رسېږي.

اوسنی اثر هم ددې هڅاند لیکوال لیکنه ده، سره له دې چې د اتلسمې پېړۍ د دېرشمو او څلورپنځتمو کلونو په بهیر کې د هېواد ټولنیز، اقتصادي او سیاسي حالات څرگندوي، د هغو کارونو څرگندونه هم کوي، چې په ختیځ (شرق) کې د نوي سیاسي نظم د تشکیل او جوړښت سبب شول او متمرکز و فیوډالي حکومتونو ته د پښتنو عدل غوښتنه هم څرگندوي.

لیکوال ته د بري په هیله دا کتاب یو گټور او بکر اثر گڼم او د یوه پوهنیز تیزس په توگه یې د چاپ وړ گڼم او د تاریخ مینه والو ته یې د لوستلو لارښوونه کوم.!

کاندید اکاډمیسین ډاکټر اکرم عثمان

کال 1367/ 11/ 10ل

## د ليکوال سریزه

د منځنيو پېړيو تر ټولو عمده ځانگړتيا دا ده، چې نه يوازې په اروپا او شمالي افريقا کې، بلکې په اسيا او په ځانگړې توگه د نژدې ختيځ او منځني ختيځ هېوادونو کې د فيوډالي نظام رامنځته کېدنه او بشپړېدنه پر ځمکو فيوډالي انحصاري مالکيت او د کرگرو او عامو ځمکوالو د استثمار په وسيله له دې ځمکو څخه په گټو اخيستنې پورې تړلې ده.

فيوډالي نظام چې د ټولنپوهانو په اند د انساني ټولنې بشپړتيا ته يو ضروري پړاو دی او پيدايښت يې پر خپل وار او وخت له نورو توليدي ځواکونو سره مرسته وکړه، دا يو نظام گڼل کېږي، چې اصلي پوړونه (طبقات) يې دا دي: لوی ځمکوال او (رعيت) بزگران. چې په هغو کې بيا سياسي واک د لويو ځمکوالو په لاس کې وي، په دې نظام کې حاکمې طبقې ته (فيوډال) او محکومې ته (رعيت) وايي.

په فيوډالي نظام کې د زېښناکگرې (فيوډالې) او استثمارېدونکې طبقې (رعيت) ترمنځ طبقاتي مبارزې د ټولنيز ژوند بنسټيز څرنگوالی جوړوي، له همدې کبله په منځنيو پېړيو کې د حاکمو طبقو (لويو ځمکوالو) پرضد د بزگرانو او ښاري تشلاکو غورځنگونه ددې دوران له جوتو ځانگړنو څخه دي، چې ډېر طبيعي ښکاري. ځکه په فيوډالي شرايطو کې بزگرانو د ټولنې اصلي برخه جوړوله، چې د حاکمې طبقې (فيوډالو ځمکوالو) په توگه اوسېدل.

د ټولنې نورې کړاوځپلې ډلې، صنعتکاران او کسبگر د فيوډالي دورې په وروستيو کې په خپلواک ډول راوړاندې شولې.

د تاريخ په گواهي، په ختيځ کې بزگري پاڅونونه تر لويديځ پراخ او لوی وو. بايد وويل شي چې: د اروپايي ټولنې د فيوډالي ظلمونو او ستم له کبله د اروپا دهقاني پاڅونونو څوارلسمه او پنځلسمه پېړۍ ولړزوله او په شپاړلسمه او اوولسمه پېړيو کې يې نور زور هم وموند او د همدغو پاڅونونو له کبله د اوولسمې پېړۍ په څلورېنيمو کلونو کې د "بورژوازي" انقلاب زېږی ورکوي.

څگرنگه چې په فيوډالي بهير کې د افکارو وده، په ټوليز (عمومي) ډول د مذهبي معتقداتو په ليکه کې وي، له دې کبله په ټولو منځنيو پېړيو کې دهقاني پاڅونونه ځان ته مذهبي بڼه غوره کوي او په ټولنه کې د مذهب او سلك په جامه کې ژور ټولنيز تضادونه زياتوي.

په ختيځ، په ځانگړې د منځني ختيځ په هېوادونو: افغانستان، ايران، ماورالنهر او بين النهرين کې دهقاني پاڅونونو د مذهب په جامه کې ټولنيز تضادونه زېږول، لکه: د ابومسلم خراساني غورځنگ، سنبادگبر غورځنگ، د استادسيس بادغيسي او حريش سيستاني غورځنگ، د يوسف البرم او خراساني غورځنگ، د حکيم مقنع بلخي په مشرۍ د خراسان د سپينو جامو اغوستونکو غورځنگ، د حزين سيستاني غورځنگ، د آذرويه مجوسي او محمد ابن شداد

سیستانی غورځنگ، د بوعاصم بستي پاڅون، د آذرک سیستانی د زوی وتل، په آذربایجان کې د عربو د واکمنۍ پر ضد د بابک خرم دین پاڅون او د مغلو او سیمه ییزو فیوډالانو پر ضد د خراسان د مشرانو پاڅون او د صفوي واکمنۍ پر ضد د میرویس هوتک په مشرۍ د کندهار د خلکو پاڅون، د هند د گورگیانو د سیاسي واکمنۍ پر ضد د روښانیانو غورځنگ او داسې نور په لسگونو کرگري پاڅونونه چې زموږ په هېواد او ختیځ کې یې د فیوډالیزم په هر پړاو کې بدلونونه رامنځته کړي چې په پای کې یې فیوډالي نظام له نېستۍ سره مخامخ کړ.

په ټولو ځایونو کې ددې پاڅونونو لوی علت فیوډالي گټې یانې مالیات، نورې نیمگړتیاوې، فشارونه او شکنجې دي، چې کله کله به دا فشارونه بزگرانو ته په غوڅ ډول د زغم وړ نه وو، کلیوالو به د اړتیا له مخې خپل کورونه او کروندې خوشې کولې او غرونو، دښتو یا هم ښارونو ته به یې پناه ورله، خو هلته یې هم هوسایي نه لیده.

حجاج بن یوسف ثقفی (75\_95هـ) د اموي خلیفه عبدالملک ابن مروان په واکمنۍ کې تر ټولو ظالم او د خلافت، ختیزو هېوادونو د کلیوالو او بزگرانو د لېږدونې لامل و، چې دې خلکو د مالیاتو اخیستونکو مامورانو د شکنجو او زور زیاتي له کبله یې خپلې کروندې خوشې کړې او ښارونو ته یې مخه کړې وه، ده به دا خلك "د ټولنې طفاله" او "پردي وحشیان" بلل او له ښاره یې د بېرته ایستلو فرمان ورکاوه او خپلو لومړنیو ځایونو ته یې لېږدول، د پېژندنې په ډول به ددې تښتېدلو کلیوالو پر لاسونو یا غاړو یوه ټاپه لگول کېده، چې په هغې کې به د ځای نوم او د جزیې بیا اخیستنه د جریمې په ډول یادېده، چې دا کار مسلمانو بزگرانو ته ډېر توهینونکی تمامېده (\*).

په دې توگه زموږ د تاریخ ډېره برخه په فیوډالي دوران کې د فیوډالانو د ستم په مقابل کې د فیوډالي گټو د فشارونو له کبله غرونو او دښتو ته د کلیوالو او بزگرانو د ډله ییزې او جلا جلا تښتې له کیسو څخه ډکه ده، که څه هم دا منفي غبرگون په فیوډالي پېر (عصر) کې ډېر تکرار شو، خو اخر پر خپله بڼه پاتې نه شو، وده یې وکړه او په کرگري پاڅونونو واوښت.

لومړني کرگري پاڅونونه تیت و پرک وو، چې وروسته یې لږ - لږ یووالی وموند، دا پاڅونونه خپلسري وو، هیڅ ډول لارښود پروگرام او تیوري یې نه درلوده، په دې توگه د بېلابېلو مذهبونو او ډلو تر بیرغ لاندې راټلل.

په بزگرانو کې به معمولاً نارضايتي او بغاوت ورو - ورو یوځای کېدل او کله چې به یې زغم پایته رسېده، نو د حکومتي مامورینو د یوه ظالمانه چلند په پلمه به یې غوسه راپارېده او د خپلسري پاڅون سبب به گرځېده.

څگرنگه چې کرگري پاڅونونو کوم ځانگړی هدف او نظم نه درلود او نه به هم ورته یوه ټاکلې کړنلار جوړېده، نو له دې کبله به نه بريالي کېدل.

کله چې به په نسبي ډول کوم پاڅون بري ته رسېده او د څه مودې لپاره به یې حکومت هم ترلاسه کاوه، نو د لنډې مودې لپاره به یې نوی نظم هم جوړاوه. خو دا نوی نظام به ډېر ژر لیرې کېده او په مستقیم او نامستقیم

ډول به فيوډالي اړيکي بيا ژوندي کېدل، يا به سيمه ييزو فيوډالانو حکومت پر بل مخ اړاوه او يا به هم د کرگرانو استازي چې حکومت به يې په لاس کې و، په فيوډالانو بدلېدل. يوه نوي ټولنيز نظم د پېژندنې پر بنسټ يوې کرپنلار ته اړتيا درلوده، خو دا پېژندگلوي د بزگرانو له خوا نه شوه ترسره کېدای.

د کرگري پاڅونونو پاشلتيا او پروگرام نه درلودل، همداراز له يوې ټولنيزې او علمي خبرتيا څخه د دوی بې برخوالي به ددې سببېده چې واړه سيمه ييز فيوډالان له مرکز د ځان خپلواکولو او پر گاونډيو د بري لپاره له دغو پاڅونونو څخه کار واخلي. ډېر کرگران به هم د خپلې کمزورۍ له کبله دې سيمه ييزو فيوډالي مشرانو ته تسليمېدل.

کله به دوی له سيمه ييزو فيوډالانو څخه غوښتل چې د پاڅون مشري پر غاړه واخلي، ددې ډول پاڅونونو ماتې او بري سره ډېر توپير نه درلود.

کرگري پاڅونونه بايد حتماً د پوهې طبقې د استفادې وړ گرځېدای. کله به د ښارونو کسبگرو هم په دغو پاڅونونو کې گډون کاوه، چې په دغو پاڅونونو کې ددوگډون ددې غورځنگونو د پوهونې او يووالي سببېده.

لنډه دا چې کرگري غورځنگونه په ختيځ او لويديځ کې د منځگنيو پېړيو تاريخي بهير مشخصوي او د فيوډاليزم په بدلون، بشپړتيا او انحطاط کې ددغو پاڅونونو اغېزې تر نورو ښاري خوارکينو ډلو په ضمني ډول دا تاريخي حقيقت تايدوي، چې د ملت يوه برخه يانې خوارکينې طبقې د تاريخ رښتينې جوړوونکې دي.

په دې توگه، کرگري غورځنگونه د فيوډالي نظام له بنسټيزو مشخصو څخه دي، چې د يوه ټولنيز \_ اقتصادي فرماسيون په توگه يې د بشري تاريخ له زرو زيات کلونه ونيول، د ځينو اسيایي او افريقايي هېوادونو په تېره زموږ د هېواد يو زر او پنځه سوه کلونه يې ونيول، خو څرنگوالي يې په ټولو ځايونو کې يو ډول نه و، ځکه هر هېواد او د هېوادونو هرې ډلې بېلابېلې فيوډالي ځانگړنې لرلې.

کانديد اکاډميسين محمد اعظم سيستاني



## د ژباړن يادښت

د نادرافشار پرضد د افغانانو پاڅونونه زموږ د هېوادني تاريخ يو داسې باب دی، چې لوستل يې هر هېوادمېني او هېوادپال افغان ته د دې ډول استبدادونو په وړاندې وېښ شعور ورپه برخه کوي، ځکه په دې پاڅونونو کې موږ ته څرگندېږي چې سيمه ييز فيوډالان له ولسي خلکو سره په څه بڼه يو کېږي او بيا چې کله د نادري پوځ گواښگونه يا هم مادي امتيازونه ويني، نو له خوارو ولسي خلکو سره خيانت ته ملاوې تړي او په دې توگه د دوی دا کار د فيوډالي ښکېلاک او زېښناک کرکجنه بڼه په ښه ډول انځوروي.

په دې جگړو او کشالو کې د نادر ناپايه حرص او د هېوادونو د خپلونې اورنی څرک هم ترسترگو کېږي، چې غوښتل يې په خپلو استبدادونو او ظلمونو سره د سيمې ټول هېوادونه په خپلې واکمنۍ پورې اړوند کړي. هغه کموسو او بگوسو کليوالو او سيمه ييزو خلکو ته د سرونو د منارو په ښوولو دا هيله لرله چې ټول خلک به يې په پوځ کې ورگډ شي او د ده غلامۍ او چوپړ ته به غاړه کېښېږدي.

خو کله چې د پاڅونونو لړۍ پيلېږي دا اور دومره پراخېږي چې د ده د واکمنۍ تر لمنو هم غزېږي. په دې توگه: کله چې به نادر په يوه سيمه کې د پاڅون په غلي کولو او خپلو بوخت شو، د بلې سيمې د بغاوت خبر به يې زړه او دماغ ولرزاوه. هغه د ژوند تر پايه له دې پاڅونونو خلاص نه شو. بلکې دا لړلۍ ارمان يې هم له ځان سره گور ته يووړ، چې غوښتل يې د خپل حکومت بيرغونه د هر نيول شوي هېواد په پلازمېنه کې اوچت وساتي؛ په دې لنډ کتاب کې يې د ډېرو نادودو او د وياړلو افغانانو د مبارزو انځورگري شوې ده. ليکوال هم د ناپېيلتوب پر بنسټ دغه پېښې رايخستې او هڅه يې کړې چې خلکو ته حقيقت په رښتيني بڼه وښيي.

د کتاب د آر نوم بشپړه ژباړه (د اتلسمې ميلادي پېړۍ په دېرشمو او څلوېښتمو کلونو کې د نادر افشار د استبدادونو پرضد د افغانانو پاڅونونه) کېده، ځينو ملگرو له لنډون څخه په کار اخيستو ورته لاندېنۍ نوم (د افشاري استبدادونو پرضد د افغانانو پاڅونونه) غوره کړ، هيله ده بشپړ جاج وښندي او له موضوع څخه ډېر ليرې نه وي. په تلو - تلو کې له تاند شاعر او ليکوال ښاغلي عبدالجبار ترنگ (ژباړي) څخه يوه دنيا مننه کوم چې د مسافري پر ستونزمنو شرايطو سر بهره يې د دې ژباړې په سمون (تصحیح) کې راسره بشپړه مرسته وکړه؛ همدا راز د صحاف نشراتي مؤسسې له مشر، درانه دوست حمدالله صحاف څخه هم ډېره مننه کوم، چې ددې ژباړې چاپ لگښت ته يې اوږه ورکړه او د چاپ چارې يې په مينه مينه ترسره کړې. دوی ته يوځل بيا کورودانی وایم.

په ادب

صالح محمد صالح

1380 لېنډۍ / 19 ل کال

کوټه - کاسي واپ

## لومړۍ څپرکي (د نادرشاه افشار د فيوډالي دولت بڼه)

نادر د واک په جوش کې:

د اتلسمې پېړۍ څلورمې او پنځمې لسيزې د نادرشاه افشار د واکمنۍ له مهال سره برابره دي، هغه دوران چې له فيوډالي وحشيانه گټه اخيستنو، لوټونو او د خلکو له نېغ چپاو، مالياتي او ملي ستم، غوسه ناکو ځورونو او نورو وړانونکو او وحشتناکو وژنو سره مل و.

آذربايجان، ايران، ارمنستان، افغانستان، هند، منځنۍ اسيا او گرجستان په خپل تاريخ کې تر تېمور وروسته داسې دوره په ياد نه لري.

نادر افشار چې د اتلسمې پېړۍ د لومړۍ نيمايي د ټولنيزو، اقتصادي او سياسي عواملو زېږنده و، د همدې پېړۍ د دويمې ربعې له پيله د افغانانو او ترکانو پرضد د ايراني خلکو په پاڅونونو کې په مستقيم او فعال گډون سره خپل استعداد وځلاوه او په ايرانيانو کې يې له ايران څخه د يرغلگرو په وتلو سره ملي نوم وموند.

له شک پرته، نادر د خپلو سياسي فعاليتونو له پيله حريصانه هدفونه درلودل، خو د پرديو يرغلگرو په ايستلو سره يې په ايرانيانو کې اعتبار او نفوذ ډېر شو، همدا ټکي سبب شو چې په 1737م کال يې په مغان دښته کې د اووه کسيزې فيوډالي شورا په تشکيل کې د تاج کښېگښودنې کومېډي ترسره کړه او تر هغه وروسته يې د نادرشاه په توگه د ايران پر سلطنتي تخت تکيه ووهله).1

د نادرشاه حکومت نظامي فيوډالي استبداد يوه بېلگه وه، چې د پاچا حاکميت کومه پوله نه پېژنده، د شاه سلطنتي شورا چې له لوی وزير، قورچيباشي، قولرآقاباشي، اېشيك افاقي باشي، تفنگچي باشي، دېوان بېگي او د ليکنو له وکيل څخه جوړېده، د صفوي شاهانو پر مهال يې هم وجود درلود. نه يوازې يې ډېر واک نه درلود، بلکې نادر د پاچايۍ په هماغه پيل کې د دې ټکي په څرگندولو سره چې (غواړي له کوم شريك پرته حکومت وکړي) دا شورا په عمل کې له منځه يووړه).2

نادر د هغو يرغليزو جگړو په نتيجه کې چې د اتلسمې پېړۍ په څلورمو او پنځمو لسيزو کې يې ترسره کړې، ونه شول کړای ارمنستان، گرجستان، آذربايجان او د خېوې او بخارا خان مېشتې سيمې، د منځنۍ اسيا، افغانستان، بلوچستان او د مغولي هندوستان ټول شمال غربي ولايتونه او خان مېشتې سيمې په خپل دولت کې گډې کړي.

ددې هېوادونو ځينې برخې د نادرشاه د دولت په ايالتونو بدلې شوې وې، نورې پاتې هغه هم د (واسالي) هېوادونو په توگه اداره کېدلې.

د نادرشاه دولت د ناپايداره نظامي فيوډاليزم اتحاد و، چې په هغه کې اقتصادي ژوند، خلك او هېوادونه نه سره تړل، هېوادونه او خلك چې د تېر تاريخ او فرهنگ له مخې يې يو له بله توپير درلود. په زور، مړينې او غوسه ييزو چلندونو سره تړل شوي وو، د يوه فيوډالي دولت په اډانه کې د بېلابېلو هېوادونو مصنوعي پيوند: د پرديو د توند ستم، د بهرحمانه فيوډالي استثمار، مذهبي څارنو او خونړيو استبدادونو سبب شوی و.

همدغه عمده لاملونه وو چې په نيول شويو هېوادونو کې يې د خپلواکۍ مبارزې وپارولې، دغو مبارزو د نوموړو هېوادونو پر توليدي ځواکونو ژور منفي اغېز وښانده او د هغوی فرهنگي او اقتصادي بهيرونه يې ودرول. 3)

د نادر اقتصادي سياست او پرضد يې د خلکو راپارېدنې:

"نادر په داسې حال کې چې په خپل ټول ځواک يې خپل حکومت ځواکمنه، د سيمه ييزو نظامي مشرانو حقوق يې محدود کړل او سلطنتي او دولتي ځمکې يې (له فيوډالانو څخه د دولت له خوا د ورسپارل شويو ځمکو په اخيستلو) سره زياتې کړې، هغه د نظامي مشرانو او لوړ پوړو مامورينو د سياسي او اقتصادي موقعيت او نفوذ د کمزورولو او په مرکز پورې يې د تړلو لپاره د "شيعي" روحانيت لوړ قشر متزلزل کړ، همداراز دغو يرغليزو جگړو به چې بزرگان يې تباه کول، د فيوډالانو پانگه په خپل وار کموله، د حاکمې طبقې ډېره برخه چې د نادر له سياسته ناخوښه وه. (په کراره) د هغه پر مخالفې ډلې بدله شوه). 4)

خو خلك هماغسې دتېر په څېر بې حقوقه او د مالياتو ورکونکو په سيمو پورې تړلي وو او نه يې شول کولای چې په آزاد ډول خپل استوگنځي پرېږدي، دوی به غالباً د نادر په فرمان بېلابېلو سيمو ته کوچېدل. 5)

د نادر د حکومت اقتصادي بنسټ د نورو فيوډالي ټولنو په شان کوچني کرگري واحدونه او د کسبگرو لږ توليد و. د بوروکراسۍ لويه دستگاه او څو لس زره کسيز گوند چې د دولتي ځمکو د ډېرېدو او پر له پسې جگړو له کبله زيات شوی و، په خپل ټول دروندوالي سره د خلکو، په ځانگړي ډول د بزرگانو پر اوږو فشار واراوه او د هغوی لپاره ساتل کېده. د بزرگانو لپاره تر ټولو سخت کار د خوراکي موادو، وښو، جامو او جگړه ييزو وسيلو برابرول وو، دا ماليات به هرځل زياتېدل او کله کله به دا درانه ماليات د سپاهيانو له خوا ټاکل کېدل او اخيستل کېدل.

خلك، په ځانگړي ډول بزرگان چې په پيل کې يې له نادر سره د پرديو يرغلگرو پرضد مبارزه کې مرسته کړې وه او بيا يې د سلطنت پر تخت کېښناوه، هيله من وو چې له خپل هېواد څخه به يې د پرديو په ايستلو سره په مالياتو کې کمی راشي او ژوند به يې ښه شي، خو پر يرغلگرو د ايرانيانو په بري سره نادرشاه او صفوي طهماسب نه يوازې ماليات ټيټ نه کړل، بلکې برعکس يې ناټکل شوي بېلابېل باج و خراج هم وضعه کړل او لښکرو ته يې د خوړو برابرول هم ورزيات کړل.

په دې توگه کرگري اقتصاد زيانمن شو او پر نېستمونو بزرگانو بهرحمانه فشار راغی.

نادر پر کندهار د لښکرکښۍ پر مهال په کرمان ولایت کې د مالیاتو په راټولونه کې دومره زیاتی وکړ، چې دا ایالت تر اتو کلونو پورې له قحطۍ سره لاس و گړېوان و. یوازې لوړه ددې سیمو بدمرغي نه وه، بلکې د باروړونکو حیواناتو او څارویو د نشت له کبله د کرمان ولایت ښځې او نارینه اړ شول چې د نادر اتیازره کسيز لښکر ته له سیستان څخه غلې دانې ولېږدوي).6)

د نادر یرغلیز سیاست د دولت له خوا د ناوړه گټه اخیستنې، د بې حساب مالیاتو د اخیستنې او د بزگرانو د مالونو د لېږدونې او د کورونو د وړانۍ سبب شو او دا کار د نادري دولت د ظمونو پر ضد د خلکو د بې ځنډو پاڅونونو لامل شو.

عام وگړي له خپلو استوگنځیو څخه وتښتېدل او له مالیاتو ورکولو څخه یې ډډه وکړه، همدا راز د خپلواکۍ لپاره ملي پاڅونونه هم وشول. د اتلسمې پېړۍ په پنځمه لسيزه کې هغه هېوادونه چې په زوره د نادر په دولت پورې تړل شوي وو، له لوی پاڅون سره مخامخ شول، ان د اتلسمې پېړۍ د څلورمې لسيزې له پيله د فيودالي گټه اخیستنې پر ضد په ډېرو سیمو کې د خلکو مبارزې څرگندې شوې.

ددې دورې له سرچینو څخه ښکاري، چې بزگران او کوچي خلک به چې د ملاماتوونکو او وړانوونکو مالیاتو تر فشار لاندې کمزوري شوي وو، د خپلو استوگنځیو تر پرېښودلو وروسته د نورو سیمو له پاڅون کوونکو سره یو کېدل او یا به په غرونو کې پټېدل او لاروهونکې ډلې به یې جوړولې).7)

د "عالم ارای نادري" نومي کتاب لیکوال کاري: په 1150 هـ 1737-1738م کلونو کې مرو ایالت (د بندیانو د زړونو په شان) تش او غلی و. هلته نه کوم کور پاتې و، نه هم سړی).8)

همدغه لیکوال په بل ځای کې وايي: کله چې عليقلي خان د سیستان د پاڅون د ځپلو لپاره (1746-1747م) کال سیستان ته ننوځي، په حیرانۍ سره ویني چې: کلي او ښارونه له خلکو تش دي.

ځکه ډېرو خلکو د شاه د درنو مالیاتو له کبله خواجه نومي غره او کلیو ته پناه وړې وه).9)

د نادري حکومت د مالیاتي ستم پر ضد یوه مبارزه له (دروغو مدعیانو) څخه د خلکو ملاتړ و، ددې دورې په سرچینو کې له (دروغو) مدعیانو څخه میرزا زینل، اصلان میرزا، صفي میرزا او نور د اتلسمې پېړۍ په څلورمو او پنځمو لسيزو کې یاد شوي دي).1)

په افغانانو، ازبکانو، ترکمنانو، بلوڅانو، گرجیانو او ارمنیانو کې ملي او استبداد ضد لومړني پاڅونونه زیات شول. ځکه دا خلک په ډېر بد حالت کې وو. دوی د سیمه ییزو فيودالانو له خوا استثمارېدل او د نادر د دولت له خوا ځورول کېدل او تر مذهبي ځگارانو لاندې راتلل.

د نادر پرضد د افغان فيوډال قشر لومړنی خپلواکی غوښتونکی پاڅون په هرات کې د ذوالفقارخان ابدالي په مشرۍ په 1730-1731م (1143هـ) کې ترسره شو.

وروسته د ترکمنو، تکه وو، ساروقو، ايرسارو او نورو قبيلو له خوا په خراسان کې په 1734م کال او په همدې کال نور پاڅونونه هم ترسره شول).11)

د مالياتي ستم له کبله د کرمان خوځښت په 1733 کال په يوه لوی پاڅون بدل شو، په همدې کال د همدې سيمې "لارو" خلك هم اوچت شول او ددې ايالت حاکم محمدخان يې وواژه، په قزوین او گېلان کې هم پاڅونونه وشول. پر وړو پاڅونونو سربېره په فارس او د فارس خليج په ساحلونو کې هم په 1733م کال يو لوی پاڅون پيل شو، چې مشري يې د شيخ احمد مدني پر غاړه وه، چې شلو زرو سني مذهبو عربانو يې ملاتړ کاوه.

په همدې کال د بلوچستان له فيوډالانو څخه يو تن محمدخان بلوڅ د خليج له پنځگلسو زرو بلوڅو سره د (آو) قوم له ملاتړ څخه برخمن شو، دوی د خليج له خولې د هند تر پولو غزېدلي وو).12)

د 1734م کال په پای کې د ملي پاڅون د مشرانو: شيخ احمد او وروسته محمدخان بلوڅ په نيول کېدو سره دا پاڅون سره وپاشل شو).13)

نادر، فيوډالي پاڅونونو ته دومره په اندېښنه کې و، چې کندهار ته يې تر لښکر کېښی وړاندې په ايران کې خپل زوی رضاقلي ميرزا قايمقام ته لارښوونه وکړه چې: "يو بشپړ لښکر تيار کړي او له ځان سره يې وساتي، داسې لښکر چې د يوې مياشتې په موده کې هر ښار ته حاضر شي).14)

تر هغه مهاله چې نادر له يرغلگرو څخه د ايران د خپلواکۍ لپاره جنگېده، نو د ايران ملت يې هم د زړه له کومې ملاتړ کاوه او هر ډول قربانۍ ته چمتو و، خو کله چې ايرانيانو له خپلو پولو يرغلگر ترشا کړل او خپله ټوله سيمه يې خپله کړه او نادر يوازې د خپلې سيمې د پراختيا په هوس جنگېده، ښکاره خبره ده چې خلك دې ډول ناعادلانه جگړو ته چمتو نه وو، بلکې هيله يې درلوده چې ډېر ژر يې هېواد ته سوله راشي، چې وکړای شي په ډاډه زړه خپلو اقتصادي او کرگري چارو ته دوام ورکړي.

خو نادر چې کله د ايران پر سلطنتي تخت تکیه ووهله، سره له دې چې د هرات او ترکيې له ابداليانو او هغو هوتکيانو سره چې پر ايران واکمن شوي وو جگړې روانې وې او ايران يې ډېر نېستمن او وران کړی و، نادر ورځ په ورځ د سيمې د پراختيا په هوس د مالياتو پر څومره والي او د هغو پر اصولو سختۍ زياتې کړې.

د "نادرشاه" نومي کتاب ليکوال لکههارت د نادر له ستاينې سره سره د هغه د يرغليز سياست په اړه ليکي: "نادر د عامو خلکو ښه والي ته پاملرنه نه درلوده، يوازې يې د خپلې امپراتورۍ پراختيا ته پام و او د هېواد خلکو ته يې يوازې ددې لپاره پاملرنه کوله چې پيسې او نورې اړتياوې ترې لاسته راوړي، کله چې يې د ايران پر سلطنت تکیه

ووهله، د هرات له عثمانیانو، ابدالیانو او هوتکیانو سره "پر ایران تر تسلط وروسته" اوږدو جگړو خلك ډېر نېستمن کړي وو.

سره له دې چې نادر د هندوستان له فتحې څخه له ملیونونو تومانونو سره راستون شو او کولای یې شول ډېر کلونه د ایران خلك له مالیاتو معاف کړي، خو هغه خپلې ډېرې پیسې بېخایه ولگولې (البته تر مړینې وروسته) او د مالیاتو وضعه یې نوره هم تونده کړه، بزگران او کلیوال خلك د مالیاتو او نادر ته د جگړه ییز ځواک برابرولو له لاسه پر ملا مات شوي او په تنگ شوي وو.

د حیرانۍ خبره ده: داسې تېزهوښه سرې څنگه پوه نه شو، په خپلو دغو کارونو هغه مرغه چې د سرو زرو هگۍ اچوي له منځه وړي؟"15)

هو! دا مرغه چې (د سرو زرو هگۍ) یې اچولې، هغه ملت و، چې پرته له دې چې د (شاه) له لاسه ارامه ساه واخلي، د سرونو او مال په قربانۍ سره یې له نادرقلي څخه نادرشاه جوړ کړ.

د نادر د درنو مالیاتو د فشار او پر له پسې جگړو له کبله تشلاسي بزگران اړ شول چې دده د سیاست او واکمنۍ پر ضد له هرې څنډې د نیوکې اوازونه اوچت کړي.

د نادر تالانگرې لښکرکښۍ چې غوښتل یې د فیوډالي طبقې د پانگې لږوالی، چې د بزگرې تولیدي واحدونو د پاشلتیا له کبله رامنځته شوی و، جبران کړي، چې دا دده د هېواد د اقتصادي پاشلتیا سبب شو.16)

د نادر بریمنو جگړو چې ډېر لگښتونه ورباندې راتلل، د خواریکښو پراخ قشرونه خوارول. په زور سره د بېلابېلو خلکو اېلول او پر هغو حکومت کول، له خواریکښو سره زیاتې، وحشتناک ترورونه، د خلکو د خپلواکۍ غوښتنې مبارزې: د ایران او گاونډیو هېوادونو د تولیدي ځواکونو د زوال سبب شوې.

نادر د اتلسمې پېړۍ د پنځمې لسيزې له پيله تر هغه مهاله چې ووژل شو(1747م کال د جون نهمه) په خپله ټوله سیمه کې یوه ورځ هم د خپل غوسه پاروونکي سیاست پر ضد د خلکو له پاڅونونو او مقابلو څخه وزگار نه شو، دې کار یې پر اعصابو او اروايي وضعې ډېر فشار راوړ.

څگرنگه چې د خپل سلطنت په پای کې په توند فکري اختلال اخته شو، په دې توگه یې خپل چلند نور هم توند کړ او د لوړرتبه مامورینو وژلو او بندي کولو ته یې زور ورکړ.

ان د نادر نژدې خپلوان هم د ( ذاتي مینې) له کبله له پاڅون کوونکو سره یووالي ته چمتو شول، په سیستان کې به د نادر د وراره علیقلي خان اردوځای ته خلك راتلل، د نادر د وحشت پاروونکو اقداماتو په اړه به یې ورته خبرونه راوړل، کله چې علیقلي خبر شو د ورور ابراهیم خان مالونه یې ضبط شوي او پر ده باندې هم سل زره تومانه مالیات

وضع شوي دي. نو تصميم يې ونيو د سيستان له پاڅون كوونكو سره يو شي. د هغې وېرې او وحشت پرضد چې نادر هرځای خپور كړی و، د ايران، بلوچستان، افغانستان، مرو، خبوشان او د نورو ځايونو خلكو پاڅون وكړ.

د لومړي څپرکي سرچينې:

1. دولت نادرشاه افشار: د م. ر. ارونووا. ك. ز اشرافيان ليكنه د حميد مومني ژباړه، د تهران پوهنتون چاپ، 1352ل كال، 66 مخ. تاريخ نادرشاهي: محمدشريف تهرياني وارد، د رضا شعباني په زيار، 1349ل كال، تهران، 67 مخ.

2. دولت نادرشاه افشار: 115 مخ.

3. همدغه اثر: 213 ❖ 307 مخونه.

4. // : 303 مخ.

5. // : 166 ❖ 167 مخونه.

6. لكهارت، نادرشاه: د مشفق همداني ژباړه، تهران چاپ، 1331ل كال، 156-159 مخونه.

7. دولت نادرشاه افشار: 165-167 مخونه.

8. محمد كاظم: نامه عالم اراي نادري، لومړی ټوك، 1962م كال چاپ، مسكو، تر 68 مخ وروسته. دولت نادرشاه افشار: 166 مخ.

9. محمد كاظم: همدا اثر، درېيم ټوك، 1966م كال، چاپ، مسكو 466 مخ.

10. مهدي خان استرآبادي: جهانكشای نادري، د عبدالله انوار په زيار، 1342ل كال چاپ، تهران، 21 ❖ 25 مخونه. دولت نادرشاه افشار: 169 مخ.

11. دولت نادرشاه افشار: 170-171 مخونه. محمد كاظم: لومړی ټوك، 232 ❖ 241-247 مخونه.

12. همدا اثر: 171 ❖ 172 مخونه .

13. // : 172 ❖ 177 مخونه. نادرنامه (تاريخ شاهنشاهي) 31-39 مخونه.

14. دولت نادرشاه افشار: 179 مخ.

15. لكهارت: نادرشاه، 237 مخ.

16. دولت نادرشاه افشار: 288 مخ.

## دويم څپرکی (پر افغانستان د نادر افشار لښکرکښی)

د خراسان د پاڅونونو ځپل او د هرات خلاصون:

که څه هم د نادر له خوا د مشهد خلاصون، شازاده طهماسب د نادر تر اغېز لاندې راوست، خو په بدل کې يې د نادر پرضد د هغه د وزيرانو دښمني راوپاروله او هغوی به له لږ فرصت څخه هم د شازاده د ذهن پارولو لپاره کار اخیسته، اخر يې شازاده اړ کړ چې خپلو حاکمانو ته د استرآباد په گورگانو، مازندرانو او نورو سيمو کې لارښوونه وکړي چې د نادر پرضد د هغوی مرستندوی شي، ان ځينې تاريخ کښونکي کاږي چې د نادر پرضد يې د محمود کياني مرسته هم جلب کړه.

ملك محمود سيستاني (لومړنی سيمه ييز واکمن) چې کله په (1722م) کال کې وليدل چې خلکو په هرات او کندهار کې پاڅون کړی او له صفوي دولت څخه يې خپله خپلواکي ترلاسه کړې، همداراز شاه محمود هوتک هم د ايران تر زړه پورې پرمخ تللی دی، نو هغه هم د صفوي دولت پرضد اوچت شو او د اوسني خراسان ولايتونه يې د صفويانو له شتون څخه پاک کړل او په خراسان او سيستان کې يې خپل خپلواک حکومت اعلان کړ. خو په خراسان کې تر پنځه کلن دولت وروسته د نادر له پاڅون سره مخامخ شو، ځکه نادر يو وخت د ملك محمود له لاسه يوه څپره خوړلې وه او له دندې شړل شوی و، د شازاده طهماسب په نوم يې پر مشهد برید کړی و، تر مشهد دباندي يې تر سختو خونړيو جگړو وروسته له نادر څخه ماتې وخوړه او تسليم شو، نادر د طهماسب ميرزا په شفاعت هغه د مشهد روضې يو گوبڼه نشين کړ او د هغه ټول کارونه يې ترڅارنې لاندې ونيول.

پر همدې مهال د گردان په خبوشان کې د نادر پرضد اوچت شول، خو نادر هغه وځپل، شازاده اړ شو چې له نادر سره په نرمۍ چلند وکړي او په هغه پسې مشهد ته روان شي. نادر د 1139 هـ (1727م د مارچ 21مه) په نوروژ کې مشهد ته د طهماسب ميرزا د راتلو تود هرکلی وکړ او امر يې وکړ چې ددې خوښۍ له کبله دې يوه اوونۍ په ښار کې مجلسونه او جشنونه جوړ شي، د طهماسب ميرزا د هرکلي مراسم پایته نه وو رسېدلي، چې گردانو بيا د پاڅونونو بيرغونه اوچت کړل، چې د مرو تاتاران او ترکمنان هم ورسره يو شول او يو لوی ځواک يې جوړ کړ. د نادر ورور ابراهيم خان يې په خبوشان کې محاصره کړ.

دغه پاڅون د نادر له خوا غلی کړای شو، خو نادر چې کله مشهد ته راستون شو، د خبوشان د پاڅون اور بيا بل شو. ځينې تاريخ کښونکي په دې اند دي چې دغه پاڅون د طهماسب ميرزا په هڅونه ترسره شو او د ساعدلو گردان هم د "کوکرلو" له پاڅون کوونکو سره يو شول. خو نادر ډېر ژر ددې پاڅون مخنيوی وکړ او د نيشاپور پر لوري روان شو. پر همدې مهال د مرو تاتاريانو هم د ملك محمود کياني په هڅونه په ښورښ لاس پورې کړ، خو نادر ډېر ژر ددې پاڅون اور مړ کړ او مشهد ته راستون شو، څگرنگه چې د مرو د تاتاريانو په هڅونه کې د ملك محمود کياني



پر لاس درلودو پوهېدلی و، نو هغه یې له ورونو: ملك محمدعلي او وراره ملك اسحق سره یوځای د 1727م کال د فبرورۍ په 27 مه یا د مارچ پر لسمه ووژل).1

میرزا مهدي خان ليکي: محمدخان چوله د همایون (نادر) په امر "ملك محمود" د محمدبېگ مینباشي چوله د وینې په قصاص چې د ملك محمود د ظلمونو له مړو شویو کسانو څخه و، ملك اسحق یې یاسا ته ورساوه او ملك محمد علي یې چې د ملك محمود کوچنی ورور و، نیشاپور ته بهرام علیخان بیات ته ولېږه، هغه هم د خپل ورور فتح علیخان د وینې په بدل کې دا انتقام واخیست).2

لنډه دا چې څگرنگه به په یوه سیمه کې یو پاڅون غلی کېده، بل ځای به یو بل پاڅون پیدا کېده. (د مشهد ښار د جنوب په درې سوه پنځوس کیلومترۍ) قاین ښار کې د ملك محمود سیستانی تر وژنې وروسته خلکو پر پاڅونونو لاس پورې کړ او د نادر کسان یې له ښاره وایستل. حسین سلطاني چې د ملك محمود له خپلوانو او له سیستانی مشرانو څخه و، د ملك محمود د ورور "ملك کلبعلي" او د ملك محمود وراره ملك لطف علي په ملاتړ یې ددې پاڅون مشري پرغاړه درلوده. نادر د دې پاڅون د خپلو لپاره د خپل پوځ یوه برخه وروولېږله، خو هغې هېڅ هم ونه کړای شو. نادر اړ شو چې له طهماسب میرزا سره مل د 1139 هـ کال د ذي الحجې په 17 مه (د 1727 م کال د اگست په پنځمه) له اتو سوو پوځیانو سره له مشهد د قاین پر لوري روان شي. د قاین د پاڅون مشران تر څه مقاومت وروسته غلي شول، حسین سلطان تسلیم شو، خو ملك کلبعلي او ملك لطف علي نادر ته تسلیم نه شول. دوی دواړه وتښتېدل او په اصفهان کې له شاه اشرف هوتک سره یو شول).3

ویل کېږي چې د ملك محمود سیستانی زوی فتح علیخان او وراره لطف علي کیاني اووه کاله د سیستان په خواجه نومي غره کې د نادر د ځواکونو پرضد مقاومت وکړ).4

نادر چې لیدل یې شاه اشرف د ایران په شمال کې له ترکیې او روسیې سره پر جگړو بوخت دی او هم د کندهار او هرات خپلواک حکومتونه سره لیرې او بېل ژوند کوي او په هغو کې پخوانۍ دښمني هم شته، نو د افغان حکومتونو له دې کورنیو اختلافونو څخه یې گټه واخیسته او د شاه طهماسب په ملتیا یې پر هرات برید وکړ. په لومړي گام کې یې سنگان او بهدادین کلاوې چې اوسېدونکي یې د هرات د ابدالیانو له څانگې وو، محاصره کړې. د سنگان اوسېدونکو سخت مقاومت پیل کړ. نادر ددې مقاومت له کبله دومره په غوسه شو چې د سنگان کلا تر نیولو وروسته یې امر وکړ چې ټول اوسېدونکي یې باید له تېغه تېر شي. د بهدادین (د سنگان د جنوب لویديز په اوولس میلی کې) افغانانو ځانونه له نادر سره جگړې ته چمتو کړل او له هرات څخه یې مرسته وغوښته، چې په نتیجه کې اوو ❖ اتو زرو ابدالیانو مرستې ته ورودانگل او سنگان ته نژدې (د افغانستان ❖) ایران پولو د لویديځ په څلوېښت میلی کې) کتار شول او په هغو جگړو کې چې د دواړو غاړو ترمنځ وشوې، ابدالیانو د نادر ځواک ته سخت گوزار ورکړ، چې نادر شاتگ ته اړ او مشهد ته ستون شو).5

د 1141 هـ په شوال ( د 1729 م کال د مې په درېگیمه) نادر د لښکرکښگۍ وسایلو تر برابرولو وروسته د طهماسب په ملتیا د هرات د نیولو په هوډ وځوځېد. کله چې ابدالي افغانان له دې برید څخه خبر شول، نو د اختلافاتو پر لیرې کولو بوخت شول.

هغه مشران چې پر دې مهال یې د هرات د واک نیولو هڅه کوله دا دي: د عبدالله خان ابدالي زوی الله یار خان او د محمدزمان خان مشر زوی او د احمدخان ورور ذوالفقار خان. الله یار خان د ابدالي ځواکونو عمده مشری او هراتي حکومت ته ټاکل شوی و، رقیب یې ذوالفقارخان فراهي حکومت ته ټاکل شوی و. د هرات ځواکونه د الله یارخان په مشرۍ له هراته د شمال غربي خوا د کافرکلا پرلوري روان شول.

دواړه ځواکونه کافرکلا ته نژدې سره مخامخ شول، همدلته وو چې ابداليانو لس کاله مخکې د محمدزمانخان په مشرۍ ایرانیانو ته د صفي قليخان په مشرۍ ماتې ورکړې وه.

جگړه پیل شوه او ابداليانو په خپل یو برید کې د ایران نظام پلي (پیاده) ځواکونه سره وپاشل، خو د نادرشاه سپاره نظام پر افغانانو سخت برید وکړ، چې یو ابدالی مشر هم په کې ووژل شو.

په دې اخ و ډب کې حاجي مشکين خان ابدالي ځان نادر ته نژدې کړ او په نېزه یې پر نادر گوزار وکړ، چې د نادر ښي (راسته) پښه یې

ورټپي کړه).6)

بله ورځ ابداليانو هریرود ته شاتگ وکړ او د نادر ځواکونه ورپسې شول، تر کوسویه دباندي (یا کهسان سیمه کې چې د هرات د شمال غرب په شپېته میلۍ کې پرته ده) یوه تونده جگړه ونښته، دا ځل هم بری د نادر د ځواکونو په برخه شو. ابدالي ځگواکونه یو ځل بیا جگړې ته چمتو شول او د هریرود د شمال په شپږ میلۍ کې په "ریاض پریان" نومي کلي کې یوه بله وېروونکې جگړه پیل شوه، چې تر غرمې پورې وغزېده او له دواړو غاړو ډېر کسان ووژل شول. ابداليان په پای کې د ښار خوا ته شاتگ وکړ او تر 48 ساعتونو وروسته چې د باد توپان روان و، بله جگړه ونه شوه.

ټاکل شوې وه، چې د الله یار خان لوری به له نادر سره روغه وکړي، خو نادر ټینگار کاوه چې الله یار دې ځان تسلیم کړي، پر همدې مهال خبر راوړسېد چې ذوالفقار له خپل هوسا وسلوال پوځ سره د فراه له لارې د هرات مرستې ته راروان دی، نادر ددې خبر په اورېدو د خپل پوځ یوه برخه د ذوالفقار د مخنیوي لپاره په ښار کې وټاکله او خپله یې له خپلو ډېرو ځواکونو سره د هرات د لویدیځ په پنځه ویشتمه میلۍ، شکېبان نومي سیمه کې مورچه ونیوله).7)

د فراه ځواکونه د شپې له خوا د الله یار خان له ځواکونو سره یو شول او الله یارخان یوځل بیا ځان جگړې ته چمتو کړ، کله چې د جگړې اور تود شو، نو د ذوالفقار ځواکونو د نادر پر اردوځای برید وکړ او د نادر د ځواک ټول شته

یې د غنیمت په ډول ونيول. جگړه تر ماښامه وغزېده، له دواړو خواوو ځینې کسان ووژل شول، ځینې وړې مهالنۍ جگړې هم وشوې، خو د درېیو زرو تنو ایراني سرتېرو د وینو او ددوو میاشتو پلي مزله په بیه د نادر پر مخ د سولې وړ پړانېستل شو او الله یارخان یوځل بیا د هغه ځای پر حکومت پاتې شو. (8)

### د ذوالفقار پاڅون او پر هرات د نادر دویمه لښکرکښي:

د هرات په دفاع کې د ذوالفقار گډون د هرات د خلکو، په ځانگړې توگه د ابدالیانو په نظر د هغه ملي اعتبار او حیثیت نور هم لوړ کړ، ان تر دې چې الله یارخان په ابدالي طایفه کې د ذوالفقار د زیاتېدونکي اعتبار له کبله پر ځان هم ووېرېد او د 1143 هـ 1730 م کال د دویمې یوه ورځ د ښکار په پلمه له هراته ووت، کله چې کافرکلا ته نژدې شو، نو ذوالفقار ته یې یو لیک ولیکه چې: غواړم له تا څخه د خپل پلار د وینې بدله واخلم، دا دی زه مشهد ته ځم او نادر له دې خبرې خبروم چې ته یې پرضد پاڅون کوې، زه به د یوه اردو په ملتیا پرتا برید وکړم. (9)

پر دې مهال نادر په اذربایجان کې پر جگړه بوخت و، د نادر ورور او د حکومت مرستیال ابراهیم خان په مشهد کې د الله یارخان ښه هرکلی وکړ. کله چې د الله یارخان له خولې د نادر پرضد د ذوالفقارخان له پاڅون څخه خبر شو، نو د مشهد په ټینگولو او ساتلو یې پیل وکړ.

ذوالفقارخان د 1143 هـ کال د محرم میاشتې په لومړیو کې اته زره کسه پر مشهد وروښې کړل او د نادر ورور ابراهیم خان ته یې تر مشهد دباندي په ټولو جگړو کې ماتې ورکړه. (10)

ابراهیم خان یوه ورځ له "کوه سنگینه" پر جگړه لاس پورې کړ. افغاني لښکرو د ذوالفقار خان په مشرۍ په توندو بریدونو سره د هغه پوځ درې وړې کړ، چې د دښمن د وسلوال پوځ قومندان باقرخان ټپي شو. افغاني لښکرو د دښمن پوځ وځغلاوه او خپله ورپسې شوې.

ډېرو ایراني پوځیانو د وېرې له کبله ځانونه څاه گانو ته واچول او له منځه لاړل، یوازې ابراهیمخان وکړای شول، ځان ښار ته ورسوي او د برید کوونکو پرمخ دروازه وتړي (11) ذوالفقارخان ښار تر ټینگې محاصرې لاندې ونيو. محمدکاظم لیکي: د جگړې په وروستۍ ورځ د (1143 هـ کال) د محرم په (13) مه د مشهد مشرانو او د نادر زوی رضاقلي میرزا نادر ته یو لیک ولیکه او ژر یې اذربایجان ته واستاوه او له نادر څخه یې مرسته وغوښته.

د ذوالفقار ځواکونه څو شپې په پر له پسې ډول د مشهد کلا پر شا و خوا راوگرځېدل، چې د ننوتو یا هم برید لار پیدا کړي، خو هېڅ یې ترلاسه نه کړل. یوه ورځ یې د کلا په شا و خوا کې څو تنه ونيول او له هغوی څخه یې د معلوماتو غوښتنه وکړه، اخر څرگنده شوه چې خلک د نادر راتلو ته سترگې پر لار دي او لس ورځې کېږي چې دا موضوع نادر ته رسول شوې ده. ذوالفقار خان دا موضوع د لښکر له مشرانو سره شریکه کړه، اخر پرېکړه وشوه چې

باید ډېر ژر هرات ته ستانه شي. په پای کې ابدالي ځواکونه روان شول او ډېر ژر هرات ته ورسېدل او د نادر د عکس العمل په انتظار يې د هرات د برجونو پر ځواکمنولو لاس پورې کړ. کله چې نادر د ذوالفقار له سرکښۍ او پر مشهد د ابدالي ځواکونو له برید څخه خبر شو، نو له خپلو نظامي مشرانو سره يې پر مشورو پیل وکړ. په پای کې تصمیم ونيول شو، چې باید ډېر ژر مشهد ته ستانه شي، نادر له خپلو ځواکونو سره مشهد ته ستون شو او ویل کېږي دا اووه مزلونه يې په یوه منزل کې ووهل. (12)

کله چې د اصفهان پولو ته ورسېدل، نو نادر ته د رضایي میرزا بل زېږی هم ورسېد، چې د مشهد د محاصرې پر بنډول و، نادر یوڅه سوږ شو او څه موده يې ارام وکړ او بیا بېرته خراسان ته روان شو. کله چې مشهد ته ورسېد، نو خپل ورور ابراهیم خان ته يې گواښ وکړ چې هرکلی ته يې رابهر نه شي، گنې وږه وژل شي. ابراهیم خان هم ابيورد ته لاړ.

نادر مشهد ته راغی، هغه کسان يې وځپل چې له ابدالیانو سره يې په جگړه کې له ځانه کمزوري ښودلې وه او هغو کسانو ته يې ډاډ ورکړ چې خپل پلرونه یا اولادونه يې له لاسه ورکړي وو.

نادر خپل یو شمېر پوځیان رخصت کړل، چې خپلو کورونو ته لاړ شي او هرڅومره چې کولای شي خپل اسونه چاغ کړي، وروسته د ایرساري، تکه وو، ترکمنو، یموتو او ساروقو قبیلو د پاڅون غلي کولو لپاره ابيورد او مرو ته روان شو. (13)

نادر، د ترکمنو قبیلو تر غلي کولو وروسته امر وکړ چې پر هرات دې د لښکرکښۍ لپاره خواږه او نور اړتیا وړ مواد تیار شي، ددغو موادو تر برابرېدو وروسته له 36 زره کسيز پوځ سره د هرات پر لوري روان شو. (14)

کله چې د نادر پوځ خواږو ته ورسېد، نو نادر خپل لږ پوځ د محمدبېگ مروی په مشرۍ قاین ته ولېږه او د یزد او کرمان د حاکم ویردي خان افشار لپاره يې یو لیک هم ولیکه او کرمان ته يې ولېږه، چې هغه له خپل پوځ سره مل په قاینات کې له محمدبېگ مروی سره یو شي او له هغه ځایه بیا د فراه خوا ته حرکت وکړي. کله چې ذوالفقارخان خبر شو نادر له خپل لوی پوځ سره هرات ته رانژدې کېږي. نو د ښار په شا و خوا کې استوگن ابدالیان يې ښار ته ولېږدول او د ښار تر ځواکمنولو وروسته د نادر د مقابلې لپاره چمتو شو. دواړې لښکرې په کوهسان (کوسویه) نومې سیمه کې سره مخامخ شوې، په هغو جگړو کې چې کوهسان ته نژدې په جوی نقره نومې سیمه کې سره ونښتې، د ذوالفقار پوځ ډېر تلفات ورکړل، ځکه د محمدکاظم په وینا د ذوالفقار پوځ (د طلاق پر صیغې قسم یاد کړی و چې د ژوند تر وروستي حده به پر شا نه شي). په دې توگه ابدالي لښکرو چې له پیله يې برید پیل کړی و، د مړینې له وېرې پرته ځانونه د نادر شل قدمیو ته چې د خپل پوځ په منځ کې و، ورسول. پر دې مهال د نادر د توپخانې غږ اوچت شو او په نیم ساعت کې يې اووه اته زره افغانان په خاورو او وینو ولړل. محمدکاظم وايي: (افغانانو له مړینې څخه وېره نه کوله، بلکې په جگړه کې لا تودېدل). (15)

د محمد کاظم په وینا: اخر ذوالفقار د شلو زرو تنو ټپیانو او مرو تلفاتو تر ورکولو وروسته شاتګ ته اړ او ښار ته راستون شو او خپلو پوځیانو ته یې لارښوونه وکړه چې د ژوند تر پایه د ښار ساتنه وکړي، نادر هم له خپلو پوځیانو سره له جوی نقره سیمې څخه وخوځېد او د پل مالان پر لوري روان شو.

پل ماران ته لا نه و رسېدلی، چې د شاه حسین هوتک له اړخه ذوالفقار ته خبر ورسېد چې د کندهار دوولس زره کسيز پوځ د ابدالیانو د مرستې لپاره هرات ته روان دی، تر دې زېري وروسته د علیمردان خان ابدالي له خوا چې د فراه حاکم و، بل خبر هم راغی چې له فراه څخه اته زره کسيز لښکر هم ښارته راننووږي. ابدالي پوځیانو او مشرانو په دې خوښۍ نغاړې وډنگولې او یوې بلې خونړۍ جګړې ته چمتو شول. 16)

ارواښاد غبار لیکي چې دا وخت سیدال خان ناصر له کندهاره له درې زره کسيز سپاره او پیاده پوځ سره د هرات مرستې ته راوړسېد، دې مشهور سرتېري د شپې په تیاره کې پر نادري لښکرو وپروونکی برید وکړ، چې د هغه له کبله د ایران پوځ په وېره کې شو او ډېر تلفات یې ورکړل، نادر اړ شو چې د جګړې له ډگره د (تحت صفر) لوړې برخې ته پناه یوسي او هلته د وسلوالو کسانو یوه کړۍ جوړه کړي او پر دفاع پیل وکړي، د هرات او کندهار لښکرو دوه ورځې نور هم دښمن تر پر له پسې گوزارونو لاندې ونیو، خو د سختې ژلۍ او باران اورېدو له کبله جګړه بنده شوه.

ذوالفقارخان په ښار کې دننه یوه جرگه جوړه کړه او له مشرانو څخه یې ژمنه واخیسته، چې د ژوند تر وروستي حده به جګړه روانه ساتي، وروسته یې یوه تونده او عمومي حمله پیل کړه، نادر ډېره هڅه وکړه چې د توپ او توپکو د ډزو تر باران لاندې ددې برید مخنیوی وکړي، خو ویې نه شول کړای، دېته اړ شو چې یوځل بیا شاتګ وکړي.

افغانانو ډېر ژر (ساق سلمان) کلا د خپل دویم مرکز په توګه وټاکله او له هغه ځایه یې پر دښمن گوزارونه کول او بېرته ستنېدل. نادر هم اړ شو چې یو غوڅ او عمومي برید پیل کړي.

نو له توپخانې سره راوړاندې شو، چې یو کار ترسره کړي خو هیڅ هم ونه شول، د هرات لښکرو نوی برید وکړ او له شمس آباد کلي څخه جګړه پیل شوه، خو د دښمن توپخانې د افغانانو درې زره تنه برید کوونکي سره وپاشل، چې په رښتیا هم دا تلفات ډېر درانه وو، ځکه د افغانانو ډېر جنګیالي کسان په کې له منځه لاړل. 17)

دویمه جګړه تر ښار دباندي په پوزه کفترخان نومې سیمه کې وشوه، چې له دواړو غاړو ډېر کسان په کې ووژل شول، محمد کاظم لیکي: (په دې ورځ هم سخته پوځي جګړه وشوه، چې له دواړو غاړو ډېر کسان ووژل شول، خو مخالفین (ابدالیان) تر وړاندې نور هم اورني شول او مېړانه یې وښوده، ته وا د کلا له برجونو څخه د خپلو ماشومانو او کورنیو له نندارې پر غیرت راغلي او ځان ته ارزښت نه ورکوي. لکه لمر چې په حجاب کې پټ شي، دواړې خواوې له ماتې سره ستنې شوې). 18)

درېيمه جگړه هم د لومړنيو ورځو په شان په هماغه توندي سره پيل شوه، چې ذوالفقارخان د مجهزې توپخانې د نه لرلو له كبله د ښار پر لوري شاتگ ته اړ شو، نادر خپلو پوځونو ته "مالان" پول د لښكرځاى په توگه وټاكه او لارښوونه يې وكړه، چې د ښار شا وخوا سيمې دې تر "اوبه" او "شافلان" سيمو پورې وپلټي او لښكر ته دې خوراكي او نور اړتيا وړ مواد برابر كړي.

په دې وضعه كې يو لوى خان له درې زره كسيز پوځ سره هرات ته راننوت او د دوست پرځاى له دښمن سره يوځاى شو، دا سړى هماغه دلاورخان تايمني و، چې وړاندې يې د نادر له لښكرو سره جگړې كړې وې او بيا د كندهار دربار ته تللى و او هلته يې عزتمن ژوند درلود. دغه سړى له شاه حسين هوتك څخه خاوبدى او د هغه د دولت د ماتولو په هڅه كې شو، څگرنگگه چې په خپله يې ددې كار ځواك او توان نه درلود، نو نادرافشار يې وټاكه. ويل كېږي چې د لاورخان يوه ښايسته لور درلوده او شاه حسين غوښتل چې ورسره واده وكړي، خو دلاورخان ونه منله او خپله لور يې بل چا ته وركړه، وروسته د شاه حسين د غچ له وېرې هرات ته وتښتېد او له خپل ځواك سره چې له غور څخه يې برابر كړى و، له نادر سره يوځاى شو. له دښمن سره د دلاورخان يوځاى كېدو نادر ته نور ځواك هم وبانښه).<sup>19</sup>

نادر، ښار محاصره كړ او د خپل پوځ ځينې برخې يې د ښار د حاكمانو په توگه وټاكلې، چې يو كس هم له ښاره وتلو يا ننوتلو ته پرې نه ږدي.

څگرنگگه چې يې د ښار په لويديځ كې د "نقره" د مورچل ساتلو ته لس زره تنه او لس زره تنه نور يې د ختيزو مورچلونو ساتنې ته وټاكل او په خپله يې اردوخان نومي كلي كې سنگر ونيو، د نادر پوځونو به د خلكو مالونه او رمې چې څر ته به يې بېولې، لوټولې.

محمد كاظم ليكي: "كله چې به افغانانو خپلې رمې څر ته اېستلې، نو وسلوال به د باز په شان له يمين او يسار څخه راتلل، اسونه، اوشان او پسونه به يې لوټل، له بله پلوه به يې ډېر (قزلباش) افغاني غازيان په گوليو وژل او هره ورځ به د اخ و ډب بازار تود و)."<sup>20</sup>

د 1731م كال يوه ورځ ذوالفقارخان تصميم ونيو چې يو غوڅ بريد وكړي، نو له خپلو لږو لښكرو سره له ښاره ووت او د نادر پر مورچل يې بريد وكړ، نادر په سختۍ سره دفاع وكړه، پر دې مهال د ښار په شرقي برخه كې ټاكل شوې ډله د نادر مرستې ته راورسېده او دواړې خواوې سره ونښتې. څگرنگگه چې د ماتې خطر پيدا شو، نو افغانان راستانه شول او د تورو په واسطه يې په دښمنانو كې ځان ته لاره خلاصه كړه، په دې توگه افغانان يوځل بيا په ښار كې محاصره شول او نادر د محاصرې كړۍ لا تنگه او تونده كړه، خو افغانان بيا هم اړ وو چې هره ورځ له ښاره ووځي او د خوراكي او نورو اړتيا وړ موادو د ترلاسه كولو لپاره د تورې په واسطه د دښمنانو له منځه تېر او راستانه شي.

په همداسې يوه برید کې افغاني ډلې "کرخ" ته د راستنېدو په لار کې د دښمن له پوځ سره مخامخې شوې او سخته جگړه ونښته، چې افغانانو ډېر درانه تلفات ورکړل. په دې توگه د دواړو نامساوي ځواکونو ترمنځ څلور میاشتې جگړه روانه وه او د هرات خلک د غلې له قحطۍ سره مخامخ شول. په داسې حال کې چې دښمن تر ایران په پورې د ارزاقو غزېدلې مواصلاتي لار په لاس کې درلوده او بېغمه جنگېدل.

پر دې مهال سیدالخان ناصر له خپل پاتې پوځ سره د خوراکي او نورو اړتیا وړ موادو د ترلاسه کولو لپاره له ښاره ووت، خو بېرته یې ونه کړای شول ښار ته راستون شي. له دې کبله یې د اسفزار، فراه او کندهار لاره ونیوله.

ذوالفقارخان چې پردې پېښو سربېره یې د ابدالیانو نه یووالی او د دښمن گوزارونه لیدل، نو یوه جرگه یې جوړه کړه او ویې ویل: د نادر په شان له یوه ځواکمن او واکمن دښمن سره سره زموږ نفاق د هرات د ماتې او سقوط سببېږي، نو تاسې چې ددې پېښې د مخنیوي لپاره څه اټکلوی، زه به ستاسو پر پرېکړې قناعت وکړم. د الله یارخان پلویانو چې د جرگې اکثریت وو، وویل: موږ غوره دا گڼو چې ته الله یارخان ته چې د نادر په پوځ کې دی، خپل حکومت وسپارې. ذوالفقارخان ځواب ورکړ: زه د مشرانو له مشورې سرغړونه نه کوم او د هېواد خیر ته د ځان تر خیر ترجیح ورکوم. وروسته د نادر پوځ ته یو پلاوی لار او د ښار د خلکو له خوا یې پیغام ورکړ چې ددې وینې تویېدنې نتیجه څه ده؟ که تاسو هرات غواړئ، خپل دوست (الله یارخان) موږ ته راواستوی چې د ښار واک ورکړو.

نادر دا شرط په بېرته ومانه او الله یارخان یې په دې شرط هرات ته ولېږه، چې دده اطاعت به کوي.

خو الله یارخان چې کله هرات ته ورسېد، د ذوالفقارخان او د ښار د خلکو هرکلی یې ولید، نو د ذوالفقار خوا یې ټینگه کړه او د نادر له اطاعت څخه یې سرغړونه وکړه او جگړې یې روانې وساتلې. (21)

### د فراه فتحه او د هرات برخلیک:

پر همدې مهال ذوالفقارخان خبر شو چې نادر مخکې له مخکې د فراه د نیولو لپاره پوځ تیار کړی، نو ډېر ژر یې علیمردان خان له درېیو زرو کسانو سره فراه ته ولېږه او لارښوونه یې وکړه چې: "د قزلباشو په دفع کولو او د کلا په ساتنه کې هڅه وکړي، فراه ښار وساتي او کله چې یې اړتیا ډېره شوه نو له حسین شاه څخه دې مرسته وغواړي. په مېرانه دې گامونه اوچت کړي او په گړني ډول یې د کلا ساتنې په اړه احتیاط او پوځي توب وروښود او نیمه شپه یې له هغې خوا چې شا و خوا یې له قزلباشو پوځیانو تشه وه، خپل ورور علیمردان خان(؟) له درېیو زرو کسانو سره د لوټونې لپاره د فراه دارالرفاه ته ولېږه." (22)

علیمردان ډېر ژر د امام ویردي بېگ او محمدبېگ مروی تر راتلو وړاندې ځان فراه ته ورساوه او د کلا د دېوالونو او برجونو په ټینګولو او د ژورو کیندو په کیندلو یې پیل وکړ. د هغه ځای لږکیه طایفې ته یې ډېر انعامونه ورکړل



او د نادر پرضد يې جگړې ته وهڅوله. ډېره موده نه وه اوښتې چې امام ويردي بېگ د اتو زرو پوځيانو، څو توپونو او نژدې پنځوسو زنبورکو اوسانو په ملتيا (تون) ته ورسېد، همدا راز د سيستان حاکم مصطفى خان او لطف عليخان کياني هم له خپلو څلورو زرو پوځيانو سره له نادر سره يو شول. (23) دواړه پوځونه له فراه څخه د کاه کلا (يا لاش او جوين) له لارې روان شول.

دا ځواکونه د (1143) هـ کال د ذي الحجې مياشتې په 28 مه نېټه د ده نو په سيمه کې (چې اوس په نو ده مشهوره ده) د فراه له مرکز د جنوب پر خوا څه له پاسه پنځه لس کيلومتره ليرې لارل، له دې خوا د ذوالفقارخان ورور عليمردان خان ابدالي او احمدخان له خپلو ځواکونو سره چې (د محمد کاظم په وينا شلو زرو تنو ته رسېدل) په مقابله پيل وکړ.

په کاهدانک کې د دواړو غاړو ترمنځ سخته جگړه ونښته، چې په نتيجه کې د کرمان د ټوپکوالو مشر او محمدبېگ مروی ووژل شول. (24)

د جهانکشای نادري نومي کتاب په (155) مخ کې د محمدبېگ مروی پرځای محمدسلطان مروی ليکل شوی، چې سموالي ته نژدې دی. ځکه نن د اسفل غره په جنوب کې د سلطان مير (سلطان مروی) په نامه يو زيارت شته چې د هغه ځای خلک ډېر ورته ارادتمن دي.

د اسفل غره (اشپل کوه) تر شا د دواړو ځواکونو ترمنځ جگړه روانه وه، د محمدکاظم په وينا: "افغان ډلو په هغو ورځو کې داسې جگړه وکړه، چې چا تراوسه داسې زړورتيا نه وه ليدلې". (25)

محمدکاظم ليکي چې امام ويردي بېگ تر دې جگړې وروسته امر وکړ چې نظامي مشران دې د ده د ملاقات لپاره په کشيک خونه کې سره راټول شي او د (کورنش) مراسمو له پرځای کولو وروسته دې خپلو نظامي دندو ته دوام ورکړي. نظامي مشران چې هريو د خپلې سيمې خان او فيوډال و، د امام ويردي په دې کار خوابدي شول، نادر ته يې يو توطيه ييز ليک وليکه او هرات ته يې ولېږه، چې گواکې امام ويردي بېگ د پاڅون خيال لري، د هغه د بېغورۍ له کبله دوه نظامي مشران او نور ډېر سرتېري له فراهيانو سره په جگړه کې ووژل شول.

نادر ددې ليک په لوستلو خپل ورور ابراهيم خان ته چې په مشهد کې و امر وکړ چې فراه ته لاړ شي او د هغه ځای د لښکرکښۍ او تسخير واگې په لاس کې واخلي. ابراهيم خان فراه ته لاړ او امام ويردي بېگ يې بندي کړ، وروسته د نادر ځواکونو د ابراهيم خان په مشرۍ پر مدافعينو بريد وکړ چې خونړۍ او وېروونکې جگړه ونښته. يوشمېر فراهيان ووژل شول او د يو زرو پنځه سوه تنو په شا و خوا کې يا ټپيان يا هم اسيران شول، عليمردان خان اړ شو چې د ښار له دننه د نادر له پوځ سره جگړه روانه وساتي او مرستې ته په تمه پاتې شي. (26)



د نادر لښکر هم وړاندې راغی او په "مزرعه ويس" سيمه کې چې له فراه سره يې يو ميل واټن درلود: ( او د ميرزا مهدي خان په وينا په قمر(?) کلي کې يې (چې په ظاهره به د "محمد کلا" په توري کې تېروتنه وي) هملته اردوځای جوړ کړ، د دولت مرستيال ابراهيم خان سوچ کاوه چې جگړه او د فراه ښار فتحه به ډېر وخت ونيسي، نو د يوې کلا او برجونو په ودانولو يې پيل وکړ.

فراهيانو چې وليدل چې دښمن کلا او برجونه ودانوي، نو له پوځي وسايلو او ځواک پرته يې په ډله ييز ډول ورباندې بريد وکړ. خو د (يو زرو څلور سوو) تنو مرو په ورکولو سره، بې له گټې ښار ته راستانه شول او دېوالي جگړې يې روانې وساتلې.

همداراز د فراه ځينې مشران د مرستې لپاره کندهار ته شاه حسين هوتک ته لارل، په کندهار کې مغرضو فيوډالانو زاړه قبيله يې مخالفتونه راژوندي کړل، شاه حسين يې له ذوالفقارخان او عليمردان سره په مرسته کې دوه زړې کړې. خو بيا هم شاه حسين هوتک (په ظاهره دوه زره) کسيز پوځ د لعل محمدخان په مشرۍ د هرات او فراه خوا ته ولېږه، د شاه حسين هوتک نظامي فيوډالانو پوځ ته لارښوونه وکړه (چې د لارې په اوږدو کې هرځای تم شي، چې په آرامۍ او ځنډ سره لاره ووهي).<sup>27</sup>

په دې توگه د کندهار مرستندوی پوځ د ذوالفقارخان تر گړندۍ غوښتنې وروسته تر اووه مياشتني مزله وروسته فراه ته ورسېد او دا هغه مهال و چې کار له کاره تېر شوی و، ځکه ذوالفقارخان او د هرات خلکو د خوراکي او نورو اړتياوړ موادو پرکمښت سربېره ديارلس مياشتې په مېرانه له خپله ښاره دفاع وکړه.

اخر د اوږدمهالې محاصرې له کبله د ښار لوړې، نېستۍ او خواريو خلك ډېر وځورول او له بهره بله مرسته هم ورسره نه کېده، د ښار ځينو مشرانو د ذوالفقار له خبرتيا پرته نادر ته پيغام ولېږه، که عبدالغني خان الکوزی بېرته ښار ته راشي او نادر د سولې شرايط ومني، نو ښار به د نادر پوځ ته پرانيستی وي، ذوالفقار خان هله له دې خبرې خبر شو چې عبدالغني خان او نور ملگري يې ښار ته رانوتي وو او ټاکل شوې وه چې دواړه خواوې به لوظنامې ليکي او لاسليکوي به يې هم.

او هغه هم له الله يار خان سره چې اووه مياشتې مخکې د نادر له پوځ څخه بېل شوی او ښار ته راغلی و او د نادر پرضد يې جگړې کولې، نو د شپې له خپلې کورنۍ سره له ښاره ووت او کندهار ته لاړ.

خپل ورور عليمردان ته يې خبر ورکړ چې بايد له فراه څخه کندهار ته راشي، عليمردان هم په يوه شپه له ښاره ووت او کندهار ته لاړ، خو له بده مرغه چې ذوالفقار له خپلو وروڼو سره د دښمنانو د بدويلو له کبله د شاه حسين زندان ته ولوېد او الله يارخان د ملتان خوا ته لاړ.<sup>28</sup>

سبا سهار چې کله ابراهيمخان د فراه د سردارانو او مشرانو له تېښتې خبر شو، نو د هغو پر څارنه يې پيل وکړ، د ابراهيمخان پوځونو د تېښتېدونکو خلکو زر کورنۍ چې له ښاره ډېرې ليرې هم نه وې، لوټ او بېرته ستنېدو ته اړې کړې.

د ابراهيم خان پوځونو بيا هم غوښتل چې تېښتېدونکي وڅاري، خو د کندهار له مرستندوی ځواک سره مخامخ شول، سخته جگړه ونښته، ابراهيم خان ښار ته پر شاتگ اړ شو. وروسته فراه ښار ته ننوتل او بيا په هرات کې نادر ته د ښار د فتحې خبر ورسېد.

نادر فرمان ورکړ چې فراه دې باقرخان لږگي فراهي ته وسپارل شي او ابراهيمخان دې له پوځ سره هرات ته راشي. ابراهيمخان هرات ته ورسېد، نادر د ملک محمود سيستاني د ځواک سپه سالار پيرمحمد ته هرات وسپاره، دې سړي له نادر سره د مشهد د دروازو په پرانيستنه کې مرسته کړې وه. نادر خپله مشهد ته ستون شو. (29)

نادر د خپل زړه د ډاډه کولو لپاره تصميم ونيو، چې له هرات او فراه څخه دې ټول ابدالي مشران ليرې کړل شي، نادر د عبدالغني خان الکوزي (د احمدشاه دراني ماما) او نورمحمد خان غلزي په گډون خراسان، مشهد او دامغان ته شپږزره کسان تبعيد کړل، خو په دې ترڅ کې يې د ابدالي قبيلې ځينې مشران لکه عبدالغني خان خپل پوځ ته جلب کړل. (30)

د کندهار د نيولو لپاره د نادر لښکرکښي:

نادر تر تاجپوښۍ وروسته په 1736 م کال د ايران د بختياري قبيلې د ځپلو لپاره اوچت شو او هغه وخت چې د دې قبيلې د پاڅون کوونکو په ځپلو بوخت و، نو د اصفهان حاکم ته يې امر وکړ، چې پر کندهار د لښکرکښۍ لپاره له خلکو پيسې او نور اړتيا وړ مواد راټول کړي. کارکوونکي نه يوازې په اصفهان، بلکې په بگلابېلو ښارونو کې د پيسو او نورو جگړه ييزو ځواکونو او توکو پر راټولونه بوخت شول، له همدې کبله د ايران خلک يوځل بيا له اقتصادي کمزورۍ سره مخامخ شول.

نادر تصميم ونيو چې د کرمان او سيستان له لارې د کندهار پر لوري لښکرکښي وکړي، څگرنگه چې د لارې ډېره برخه يې دښته وه، نو امر يې وکړ چې: لومړی دې د "لوت" دښتې بېلابېلو منزلځايونو ته خوراكي مواد او نور توکي ولېږدول شي او د لښکر د بارونو لېږدونې ته دې د کرمان له خلکو څاروي بېگار شي، د شاه کارکوونکو به په ښار کې کاروانونه هم پياده کول او د هغوی حيوانات به يې په بېگار ورڅخه بېول. د خوارو کليوالو څاروي خو پر ځای پرېږده.

د نادر کارکوونکو په کرمان کې د خوراكي او نورو موادو په راټولونه کې دومره زياتی وکړ، چې دا ايالت تر اتو کلونو له قحطۍ او لوړې سره لاس و گرېگوان و. (31)

نادر د (1149) هـ کال د رجب میاشتې په (17) مه (د 1736م کال د نومبر په 21 مه) له اتیازرو تنو پوځیانو سره چې ډېر یې سپاره 0وو، له اصفهان څخه د کندهار پر لوري حرکت وکړ. سربېره پر دې د هرات بېگلر بېگ پیرمحمد ته هم دنده ورکړل شوې وه، چې له خپل څو زره کسيز پوځ سره د مکران او بلوچستان د مشرانو محبتخان او الیاس خان تر خپلو وروسته په کندهار کې د نادر له ځواکونو سره مل شي.

نادر کرمان ته تر رسېدو وروسته د ملک محمود سیستانی زوی فتح علیخان کیاني ته یو گواښوونکی پیغام ولېږه چې د سیستان پوځ دې د هغه ځای په پولو کې د نادر له پوځ سره یو شي، بیا د (بم) له لارې د سیستان پر لوري روان شو.

نادر د (1149) هـ کال د شوال میاشتې په دویمه (1737م کال د فبرورۍ په درېیمه) له خپل پوځ سره سیستان ته راغی، د لارې د توبنې او د پوځ د نورو بارونو د لېږدونې لپاره یې د اوبسانو تر برابرولو وروسته، تر شپارلس ورځني مزله او له دلارام څخه تر تېرېدو وروسته د هماغې میاشتې په اتلسمه نېټه د هلمند راسته ساحل (گرشک) ته ورسېد او تر لږې جگړې وروسته یې دا ځای له غلزي ځواکونو څخه ونيو).32

دلته نادر د خپل پوځ یوه برخه ددې سیمې د ځمکوالو لوټونې ته او یوه برخه یې د خلکو د مالونو پر راټولولو ماموره کړه او خپله له خپلو پاتې ځواکونو سره د کندهار د ارغنداو پر لوري روان شو او په کوه شاه مقصود (د کندهار په خاکرېز سیمه کې چې د ښار د شمال- لويديځ په دېرش میلۍ کې پرته ده) تم شو. همدلته وو چې سیدالخان ناصر او یونس خان هر یو له اتو زرو پوځیانو سره د شپې له خوا له ښاره ووتل او د نادر پر ځواکونو یې وروډانگل. خو څگرنگه چې د نادر د ځواک د ابدالۍ برخې مشر عبدالغني خان له دې برید څخه خبر و، نو د کندهار د جنگیالیو برید یې شنډ کړ او هغوی یې له ډېرو تلفاتو سره شاتگ ته اړ کړل.

سبا ته د نادر ځواکونه له ارغنداو څخه تېر شول او څو ورځې وروسته یې په شپرسرخ (سره زمري بابا) کې: "د ښار د شمال - ختیځ په دوه - درې میلۍ کې "اردوځای جوړ کړ".33

د ښار خلکو د شاه حسین هوتک په امر د ښار دروازې د نادر پر مخ وتړلې او لس میاشتې یې په کلکه دفاع وکړه، کله ❖ کله به خلک د شپې له خوا د یرغلگرو د بریدونو له کبله ځورول کېدل، نادر چې ولیدل له یوې خوا ځواکمن برجونه او غر د ښار ساتنه کوي، نو پوه شو چې نیول یې دومره ژر نه شي کېدی. نو د ښار په شاوخوا کې یې د خپلو اردوځایونو په پراختیا او ودانولو پیل وکړ او د ښار سیمه ییز خلک یې بېگاری ته اړ کړل او د لویو دېوالونو، ځواکمنو برجونو، سرپوښلو بازارونو، جوماتونو، حمامونو او په هغه سیمه کې یې د بېلابېلو ادارو پر جوړولو پیل وکړ، چې د (نادر آباد) په نوم یې یو ښارگوټی جوړ کړ).34

نادرآباد د یوه ځواکمن دېوال بڼه درلوده، چې د کندهار پر شاوخوا راتاو شوی و او د دېوال تر هرو سلو گامونو وروسته لوی ❖ لوی برجونه جوړ شوي وو، چې د ښار پر خوا ډزې ترې وشي، نو ښار یې په سخته اقتصادي

محاصره، په ځانگړې توگه د خوراكي موادو په نشت كې ساتلی و او دا هغه چلند و چې نادر د بغداد د محاصرې پروخت ترسره كړی و. 35)

په پای كې د شاه حسين د اړوندو كسانو د يوه تن (داد خان يا دادوخان) د خيانت له كبله د نادر ځواكونو ته ښار ته د ننوتو لار وښودل شوه، نادر هم د (1151) هـ كال د ذي الحجې مياشتې په دويمه (1738 م كال د مارچ، 23 مه) د جمعې په ورځ خپل يوه برخه ځواك (بختياري دا) پر ښار حملې ته ولېږه او د حملې وخت د جمعې لمانځه د ادا كولو مهال وټاكل شو.

په دې توگه په يوه خوځند برید كې د ښار پر برجونو د خمپارو او توپ په ډزو سره تر لږې، خو خونړۍ جگړې وروسته د ښار دروازې د نادر د ځگواكونو پرمخ پرانيستل شوې، كله چې شاه حسين له موضوع څخه خبر شو چې كار له كاره تېر شوی، نو وروستۍ هڅې يې هم بې گټې پاتې شوې له دې كبله نادر ته تسليم شو. 36)

د كندهار تر نيول كېدو وروسته خلك چې لس مياشتې يې د نادر پرضد په ټينگه مقاومت كړی و، لوټ كړای شول او د نېزو په زور نادر اباد ته وكوچول شول. وروسته نادر فرمان وركړ، چې ښار دې په بشپړ ډول وران كړل شي. 37)

د جهانكشای نادري نومي كتاب د ليكوال په وينا: "نادر: ښار او د هغه استحكامات داسې وران كړل، چې تېره پر تېره پاتې نه شوه." 38)

خو (لكهارت) په دې اند دی: "ځگرننگه چې ښار ډېر ټينگ دېوال درلود او د اوولسمې پېړۍ په نيمايي كې اورنگزېب وروسته يې ورور داراشكوه د خپلې خزانې ډېره پانگه ددې دېوال په ټينگولو كې لگولې وه، خو د نادر دا فرمان ( يانې ټول ښار بايد له خاورو سره يو شوی وای) عملي نه شو او د ښار يوه برخه روغه پاتې شوه." 39)

د "دولت نادرشاه افشار" ليكوالان كاري: د نادر له خوا د كندهار تر نيول كېدو وروسته هلته "دومره شته او پيسې ترلاسه شوې، چې په ډېرو ستونزو يې وكړای شول د يوې مياشتې په بهير كې يې تر ښار دباندي يوسي." 40)

نادر د كندهار تر نيولو وروسته، شاه حسين هوتك او د غلزي قبيلې ټول مشران خراسان ته تبعيد كړل او د هغوی پرځای يې په نيشاپور او د خراسان په نورو برخو كې مېشت ټول ابداليان كندهار ته ولېږدول او د هوتكو د شاهي كورنۍ د چارو واگې يې هغوی ته وسپارلې.

عبدالغني خان الكوزی يې، چې د بغداد او تركيې په فتحه او د هرات او كندهار په نيولو كې يې د ابدالي ځواكونو په مشرۍ د نادر پر گټه توره وهلې وه، د كندهار حكومت ته وټاكه او نور ابدالي، الكوزي او عليزي مشران د بښت، گرشك او زمينداور په حكومت او مشرۍ وټاكل شول. 41)

د گنداسنگ او محمد كاظم په وينا ذوالفقار خان چې له خپل ورور احمدخان (وروسته احمدشاه) سره د كندهار تر فتحې د شاه حسين هوتك په بند كې بندي و، د نادر په امر په ظاهره د مشر په توگه مازندران ته ولېږل شو او هلته

د نادر په اشاره له شاه حسين سره مل زهر ورکړل شول. خو د ذوالفقار خان ورور احمدخان د نادر په پوځ کې گډ شو او ډېر ژر د نادر د ځواک د ابدالۍ برخې د چهارهزار د نظامي افسر په توگه ومنل شو. سيدالخان ناصر د نادر په امر په سترگو ړوند کړای شو، حاجي اسمعيل غلزی بېرته هرات حکومت ته راستون شو او څگرنگه چې د ذوالفقار او احمدخان خور يې مېرمن وه، نو د هرات لويديز لوري ته د نادر په اجازه له ايرانه راستنو شويو ابداليانو ته وسپارل شو. 42)

### د کابل نيول:

کابل ته هم غمجنوونکی برخليک ورپېښ شو. نادر د کندهار تر نيولو دوه مياشتې وروسته د (1838)م کال د مې مياشتې په (21) مه نېټه له نادرآباد څخه د کابل پر لوري روان شو. د غزني قره باغ ته په ننوتو سره، د غزني قومي مشرانو، روحانيونو او قاضيانو هرکلي ته ور ودانگل، خو د غزني حاکم کابل ته وتښتېد. 43)

### ميرزا مهدي خان استرآبادي وايي:

نادر له غزني څخه کابل ته تر روانېدو مخکې د خپل پوځ يوه برخه د د ايکندي، جغتو، زنگي او د غزني د نورو هزاره مېشتو سيمو په لوټولو او نيولو ماموره کړه.

خو د هزاره خلکو په مطيع کولو کې د نادر د ځواکونو هڅې بې گټې پاتې شوې، يوازې يې وکړای شول د هغوی يوشمېر ماشومان او مېرمنې په اسارت ونيسي او په نادر پسې يې کابل ته راولي. 44)

محمدکاظم په دې اند دی چې: نادر خپل زوی نصرالله خان د غزني له قره باغ څخه د باميان او ضحاک کلا پر نيولو مامور کړ، خو هغه د مېشتو خلکو له سخت مقاومت سره مخامخ شو، شازاده نصرالله په باميان کې د هزاره وو د ايماق قبيلو له سختو خونړيو جگړو وروسته وکړای شول ضحاک کلا ونيسي او يو شمېر هزاره مشران او قومي ريسان په چاريکار کې خپل پلار ته راولي. 45)

نادر د غزني تر نيولو وروسته د کابل پر خوا پر مخ لاړ او څه کم خپل دوه زره تنه پوځيان يې مامور کړل چې تر ده وړاندې کابل ته ودانگي.

نادر د کابل کوټوال يانې شرزه خان ته يو پيغام ولېږه، چې په کې ويل شوي وو: د محمدشاه له هېواد سره کوم کار نه لري، خو د هغه ځای د مېشتو افغانانو د له منځه وړلو نيت لري.

د کابل او پېښور صوبه دار ناصرخان له ډیلي څخه مرسته وغوښته، چې د نادر د مقابلې لپاره راودانگي، خو وړ ځواب يې وانه ورېد، نو هغه هم په خيبر دره کې له خپل شل زره کسيز ځواک سره د نادر راتلو ته په تمه کښېناست. شرزه خان او خلکو څو ورځې ښه په ټينگه د ښار دفاع وکړه، خو کله چې د نادر پوځونو د ښار دېوالونه ونړول او په زوره ښار ته ننوتل، نو په ښار کې له نېستمنو خلکو پرته نور څوک نه وو پاتې، ځکه مېشتو کسانو خپلې شتمنۍ رااخيستې وې او په کلا کې پټ شوي وو: "نېستمن او کموسه خلک چې پاتې وو، هماغه شېبه د نادر د پوځونو له خوا ووژل شول. د نادر پوځونو وروسته د ښار ټول کورونه چې له مرمرو ډبرو جوړ شوي وو وران کړل" د ودانيو دروازې، چتونه او نور لرگين څيزونه يې وسوځول، يوازې يې برجونه ځکه پرېښودل چې خپل توپونه په کې ودروي او پر کلا ډزې وکړي". 47)

ديملسون د نادر په لاس د کابل نيولو نېټه د (1738) م کال د جون مياشت اتمه نېټه ليکي). 48)

نادر له کابله د محمدشاه گورگاني لپاره ډیلي ته د دوستۍ ټينگېدو لپاره يو پيغام ولېږه او خپله يې د خوراکي او نورو اړتيا وړ موادو د برابرولو په موخه پر هندوستان يرغل وکړ، ځکه چې کابل نه شول کولای د نادر د پوځ ټولې اړتياوې ورپوره کړي، نو نادر د خپل پوځ يوه برخه د کابل ودانو سيمو لکه تگاو او نجراو سيمو ته ولېږله، چې پوځ او نورو حيواناتو ته په لنډه موده کې خوراکي توکي او واښه برابر کړي او خپله له خپلو ځينو پوځيانو سره د گندمک له لارې د جلال اباد پر لوري روان شو. کله چې نادر واورېدل، په جلال اباد کې يې د مړينې خبرې کېږي، نو د هغه ځای له خلکو سره يې له توند چلند څخه کار واخيست او د يوه کس پرځای يې د سلو کسانو سرونه پرې کړل او له هغه ځايه بيا د خيبر درې خوا ته روان شو). 49)

نادر له جلال اباد څخه د وتو پر وخت د خپل پوځ څه له پاسه دوولس زره کسان وړاندې ولېږل او امر يې وکړ چې له عمده ځواک څخه دوه منزله فاصله واخلي.

پر هماغه مهال د کابل مشر ناصرخان، د پېښور او خيبر تر شلو زرو زيات افغانان په خيبر گردنه کې ځای پرځای کړي وو، چې د ايراني پوځيانو د پرمختگ مخنيوی وکړي.

څگرنگه چې د نادر (قراولانو) د خيبر درې په ختيزه غاړه کې د دښمن د شتوالي گزارش ورکړ، نو نادر تصميم ونيو چې خپل دوديز جگړه ييز چل وکاروي، په دې توگه له يوې ستونزمنې لارې مخکې راغلل او له بله پلوه يې ناڅاپه پر دښمن بريد وکړ.

نادر د يو ښه لارښود په موندلو سره د خپل ځواک لويه برخه په ديکاب نومې سيمه کې پرېښوده او خپله يې د دېرشو زرو سپرو په مشرۍ د (سه چوبه) له لارې چې ډېر اوچت غر دی، پر دښمن راودانگل، بله ورځ يې دېرش فرسخه لار ووهله او د ناصرخان پر ځواکونو يې بريد وکړ او دوی يې په لنډه موده کې د پېښور او جمرو د پرلوري تر شا

کړل، ناصرخان او د مقابل لوري ځينې نور مشران يې ونيول او تر درېيو ورځو وروسته د پاتې ځواکونو په راتلو سره د پېښور پر لوري روان شول). 51)

نادر د پېښور تر نيولو وروسته پر لاهور بريد وکړ او لاهور يې له جگړې پرته ونيو. تر هغه وروسته د هند د گورگاني دولت پلازمېنې (پايتخت) شاه جهان آباد ته متوجه شو، چې د نار ځواکونو تر لږو جگړو وروسته د هند وروستي گورگاني واکمن محمدشاه تسليمېدو ته اړويست او نادر د 1151 هـ کال د ذي الحجې په اتمه د جمعې په ورځ شاه جهان آباد (ډيلي) ته ننوت). 51(خ)

### د کندوز او بلخ نيول:

هغه مهال چې نادر د کندهار پر محاصره بوخت و، نو شل زره کسيز پوځ يې د زوی رضا قلي ميرزا په مشرۍ له خراسانه د بلخ د نيولو په موخه روان شو او په ماروچاق سيمه کې د هرات مرستندوی پوځ هم ورسره ملگري شو او وروسته د اندخوی پر لوري وخوځېدل. کله چې دا پوځ د اندخوی په يو منزلي قراټپي ته ورسېد، نو رضا قلي ميرزا د اندخوی حاکم علیمردانخان ته يو ليک ولېږه، دا اشاره يې هم ورته کړې وه چې تسليم شي او ښار د عزيزقليخان دادخواه ورور نیاز قلي ته (چې مخکې يې له علیمردانخان ازبک سره د هغه ځای پر حکومت اختلاف پيدا شوی و او اصفهان ته رضا قلي ميرزا ته تللی و). وسپاري، علیمردانخان له ځان سره سوچ وکړ که له مقاومت پرته ورتسليم شي، نو حتماً به د کينه گرو: نیاز قلي دادخواه او عزيز قلي له خوا ووژل شي، نو تصميم يې ونيو چې د ځان او د ښاري خلکو د دفاع لپاره اوچت شي. نو رضا قلي ميرزا ته يې ځواب ورکړ چې د ښار پرېښودو ته چمتو نه دی. د رضا قلي ميرزا پوځونو ډېر ژر ښار محاصره کړ، هلته علیمردانخان هم دېوالي (حصاري) جگړې پيل کړې، چې دا جگړې څلورېښت ورځې وغزېدې، اخر د سيمې ځينو فيوډالانو له علیمردانخان سره مخالفت پيل کړ او له دښمن سره يې له مقاومت څخه لاسونه واخيستل، رضا قلي ميرزا د ښاريانو ترمنځ د اختلافونو په پوهېدو سره محاصره نوره هم تونده کړه، علیمردان چې وليدل د ښار خلک زړه نازړه شوي، نو له جگړې څخه يې لاس واخيست او ښار يې رضا قلي ميرزا ته وسپاره، رضا قلي ميرزا د اندخوی حکومت نیازقلي دادخواه ازبک ته وسپاره، علیمردان خان او د اندخوی ښار دوه نور مشران يې چې له هغه سره يو لاس شوي وو، هرات ته واستول او هملته ووژل شول. (52) د نادر پوځونو وروسته شبرغان او آقچه هم ونيول او د بلخ پر لوري وخوځېدل.

د بلخ حاکم ابوالحسن د چنگېزخان د کورنۍ له پاتوشونو، يو کمزوری او سست ارادې سړی و. د هغه ناظر قبچان د نادر له پوځ سره جگړې ته چمتو شو، له بلخ ښار څخه دوولس زره تنه د جگړې په موخه ووتل، چې بلخ ته نژدې يوه کوچنۍ خو خونړۍ جگړه ونښته، چې په پای کې سيدخان قبچان له خپلو څو تنو پوځيانو سره د (شاديانو) خوا ته شاتگ وکړ، ځينې پوځيان شاه مردان ته وتښتېدل او ځينې هم ښار ته راستانه شول او د نادر د پوځيانو پرمخ يې دروازې وتړلې، رضاقلي ميرزا تر ښار دباندي چمن ته نژدې اردوځای جوړ کړ. د نادر پوځونه به ډلې ډلې د ښار

شا وخوا راتلل خلك به يې لوتل او هغه شتمنی او مالونه به يې خپلو اردوځايونو ته وړل. اخر د ښار ځينې سپين ږيري او روحانيون رضا قلي ميرزا ته ورغلل او د تسليمېدو چمتووالی يې وښود.

رضاقلي ميرزا هم ددې وضعې هرکلی وکړ او خپل ځينې مشران يې د لوتونو او غلاوو د مخنيوي لپاره ښار ته ولېږدول او ځای پر ځای کړل. ابوالحسن چې د ښار په بالاحصار کې پټ و، کله چې خبر شو د نادر ځواکونو د ښار ځينې برخې نيولي، قرآن په لاس او توره په غاړه له ارگ څخه ووت او رضاقلي ميرزا ته تسليم شو. رضاقلي همدغه سړی خپل پلار ته چې د کندهار پر محاصره بوخت و، ولېږه. نادر هغه ته اجازه ورکړه چې د خدای ﷻ د کور زیارت ته لاړ شي او هلته ومري.

رضاقلي ميرزا د بلخ تر فتحې وروسته، خپل ځينې پوځيان د شاه قلي مروی په مشرۍ د سيدخان قبچان د څارنې او نيونې لپاره سانچارک ته ولېږل.

له بل لوري سيدخان ازبک خپل ځينې نور کسان د سنچارک شا و خوا ته واستول، هغوی يې د نادر د پوځونو له لوتونو او د تباهي له گواښ څخه خبر کړل او هيله يې ورڅخه وکړه چې د نادر د پوځونو په له منځه وړلو کې ورسره مرسته وکړي. د سنچارک سيمې ازبکان د سيدخان ازبک په پلوي اوچت شول، په يوه جگړه کې چې په يوه دره کې د شاه قلي بېگ له ځواکونو سره وشوه، د دښمن پوځ ته يې وژونکی گوزار ورکړ، چې ان په پيل کې د دښمن د اختلال سبب شو.

محمد کاظم ددې جگړې يو انځور داسې کاري: "هغه دوې ډلې د دوو رودونو او يا دوو غرونو په شان يو پر بل راپرېوتلې، داسې جگړه ونښته چې وينې څښونکی بهرام ورته گوته پر غاښ پاتې شو:

ژباړه:

دوو لښکرو زړونه مرگ ته کښېښگودل

د ډليو په شان غشي اورېدل

يو پر بل باندي بريدونه پيل شول

غرونو، دښتو په سرو وينو ولامبل

هوا ډکه شوه له تورو او له غشيو

واړه ترې شگې شوې پرې خړوبې

سره ويې وژل هره خوا ښه ډېر

چې له مړو ټولې لارې ډکې شوې).53)



چې د يوه ازبک قومندان په وژل کېدوسره د سيدخان خلك وارخطا شول، چې په پايله کې له ماتې سره مخامخ شول. ځينې ټپيان، ځينې مړه شول او ځينې وتبتهدل، د نادر پوځونو د هغه ځای مېشت ټول مالدار او څاروي لرونکي ازبکان له ځان سره په زوره بلخ ته بوتلل او دوی بېرته خپلو لومړنيو ځايونو ته راغلل، هغه بل پوځ چې د رضاقلي ميرزا له خوا د سيدخان قبچان په څارنې پسې روان شوی و، د سيدخان د ډلې د خپلو لپاره د سانچارک پر لوري روان شو. سيدخان ازبک څه موده د هغې سيمې په غرونو کې پټ و، کله چې خبر شو د نادر خلك يې له څارنې لاس نه اخلي، نو اړ شو چې کندوز ته د يو سفخان ازبک ورور هزاره خان ته لاړ شي او پناه ځنې واخلي .

د نادر پوځونه د سانچارک سيمې د خلکو تر تابع کولو او له هغو څخه د مالياتو او ډېرو نورو شتو تر اخيستو وروسته بېرته بلخ ته ستانه شول.

رضاقلي ميرزا د بلخ حکومت يوڅه نور هم ښه کړ او خپله له خپل پوځ سره د قارشي او آمو سواحلو خوا ته روان شو. (54)


وروسته تر دې چې رضاقلي ميرزا د آمو په سواحلو کې بېلابېل ښارونه او ښارگوټي ونيول، نو خبر ورکړل شو چې د کندوز د حاکم يو سفخان ازبک ورور هزاره بېگ د سيدخان قبچاق په مرسته د نادر له پوځونو سره جگړې ته چمتو کېږي، رضاقلي د طهماسب خان جلاير په لارښوونه خپل پوځ د کندوز پر لوري روان کړ.

د نادر د پوځونو وژنو او لوټونو د سيدخان او د کندوز د حاکم يوسفخان په زړونو کې داسې وېره رامنځته کړې وه، چې کندوز ته د نادر د پوځونو تر راتگ دمخه سيدخان بدخشان ته د هغه ځای والي نباتخان ته وتبتهدل، يو سفخان چې يو وېرندوکی سړی و، د نادر له پوځ سره تر مخامخېدو مخکې سکنه وکړه.

کله چې رضاقلي ميرزا د کندوز څو فرسخې ته ورسېد. مشران، فيودالان او روحانيون له ډاليو سره ورغلل او له هغه سره يې خپل ملاتړ څرگند کړ، رضاقلي ميرزا له مقاومت پرته کندوز ته ننوت او د يو سفخان کلا يې د خپل استوگنځي په توگه وټاکله.

محمدکاظم د رښتينو روايت کوونکو له خولې وايي چې يوسفخان ازبک يو عياش، بډای او ښځې خوښوونکی سړی و، چې له هغې سيمې څخه يې شپږ سوه ښځې او نجونې په زور خپلې کلا ته راوستلې وې او ساتلې يې، هغه ښځو ته اېلول، سندرې غږول، نڅاوې، موسيقۍ، شعبده بازی او رسۍ بازی ورزده کړې وې، سربېره پر دې يې ځينو خلکو ته زرگرې، ميناتورې، انځورگرې، نقاشي، بقالي، بزازی، سيمساري او نورې حرفې (کسبونه) چې د ټولو شمېر (33) کېده ورښودلې وې، چې ټولو به دده په گټه کار کاوه. په کلا کې يې دننه نورې بېلابېلې او پراخې ودانۍ

جوړې کړې وې. داسې بازار يې هم ودان کړی و چې د بېلابېلو دکانونو کتارونه په کې وو او ځينو ښځو به په کې سودا او نورې سوداگريزې معاملې کولې. د دی به په خپله د تنباکو پلورونکي په توگه بازار ته راته او په کليواله

لهجه به يې ويل: "ای تر سر مو وگرځم، تر نوم مو څار شم، ای زما ترورې! زما تنباکو هم کله - کله څکوی، پیسې هم راکړی او ژر  ژر اهوڼه وکارئ."


هغه به له ښځو سره همداسې خبرې کولې او خپل ډېر وخت به يې د ښکلو څیزونو په رانیولو تېراوه، له ښځو سره به يې ټوکې، شوخي او شخړې کولې او کله به يې د سندرغاړو او سازنده وو پر خبرو ځان بوختاوه او په خوښۍ سره يې ژوند کاوه).55)


د یوسفخان تر مړینې وروسته رضاقلي میرزا د کندوز حکومت هزاره بېگ ازبک ته وسپاره، هغه مېرمنې يې چې یوسفخان خپلې کلا ته راوستلې وې ځینې د خپل پوځ مشرانو او مخکښانو ته وروښلې او ځینې يې رخصت کړې، چې خپلو اصلي استوګنځیو ته لاړې شي. وروسته رضاقلي میرزا له خپلو پوځونو سره بدخشان ته روان شو، خو پر همدې مهال ورته د نادر فرمان ورسېد، چې بېرته بلخ ته ستون شي او د هغه ولایت مشرتابه ټینګ کړي او د هغه دربار ته ورشي.

رضاقلي میرزا هم د پلار په امر بلخ ته لاړ او بلخ حکومت يې د عزیزقلي داد خواه ورور نیاز خان ته وسپاره او خپله له طهماسب خان جلاير سره کابل ته روان شو او وروسته جلال اباد ته لاړ او له خپل پلار سره يې وکتل او د نادر د ولیعهد په توګه وټاکل شو، تر هغه وروسته ایران ته روان شو).56)

تر (1740) م کال وروسته د نادر د استبدادي دولت پر ضد د افغانانو پرله پسې پاڅونونه ترسره کېږي، چې دا دی د نېټو او اوډون له مخې به يې ولولو:

د دویم څپرکي سرچینې:

1. لکههارت: انقراض سلسله صفویه، د ډاکټر اسمعیل دولتشاهي ژباړه، تهران، 1344 ل کال، 369 مخ. نادرشاه: د مشفق همداني ژباړه، 1330 ل کال چاپ، 40  44 مخونه.

2. جهانکشی نادري: 71-72 مخونه. زندگاني نادرشاه: 46  47 مخونه.

3. زندگاني نادرشاه: 47 مخ. انقراض سلسله صفویه: 374 مخ. نادرشاه: 43 مخ.

4. سفرنامه سایکس: د حسین سعادت نوري ژباړه، دویم ټوک، 32 څپرکي، 1336 ل کال، چاپ، تهران.

5. لکههارت: انقراض سلسله صفویه، د دولتشاهي ژباړه، 37 مخ. زندگاني نادرشاه: 48 مخ.

7.  6. انقراض سلسله صفویه، 374  376 مخونه. نادرشاه: 48-58 مخونه.

- 8.هماغه اثر: هماغه مخ.
- 9.عالم آراى نادري: لومړى ټوك، 234 مخ.
- 10.هماغه اثر: تر 235 مخ وروسته.
- 11.غبار: افغانستان در مسير تاريخ، 344 مخ.
13. ❖ 12.محمد كاظم: لومړى ټوك، 242-247 مخونه.
- 14.محمد كاظم: لومړى ټوك، 260 مخ.
15. // // 270 مخ.
16. // // 272 ❖ 276 مخونه.
- 17.غبار: افغانستان در مسيرتاريخ، 244 مخ.
19. ❖ 18.محمد كاظم: لومړى ټوك، 277 مخ.
- 20.محمد كاظم: لومړى ټوك، 278-279 مخونه.
- 21.محمد كاظم: لومړى ټوك، 280 مخ. جهانكشای نادري: 154 مخ.
- 22.ميرزا مهدي خان استر آبادي: جهانكشای نادري، 155 مخ.
- 23.محمد كاظم: عالم اراى نادري، لومړى ټوك، 282-284 مخونه.
- 24.ميرزا مهدي خان استرآبادي: جهانكشای نادري، 155مخ.
- 25.محمد كاظم: لومړى ټوك، 293 مخ.
- 26.محمد كاظم: لومړى ټوك، 308 ❖ 310 مخونه.
- 27.لكهارت: نادرشاه، 156 مخ.
- 28.گنداسنگ: درانى احمدشاه، د ا. ج. علومو اكاډمي، 1366ل كال، 18 مخ ( د تاريخ سلطاني، 118 مخ. ميرزا مهدي خان ، 179 ❖ 182 مخونو په حواله).
- 29.هماغه اثر: 157 مخ. دولت نادرشاه افشار: 167 مخ.
30. ❖ 29.گنداسنگ: درانى احمدشاه، د نصرالله سوبمن ژباړه، د ا. ج. علومو اكاډمي، 1366ل كال، 19 مخ.

31. د جهانکشای نادري د ليکوال په وينا(287- 288- 297- 302- 304 مخونه) او د لکهارت په وينا:

د نادر خُوا کونو چې د زمينداور د نيولو لپاره له گرشک څخه ماموريت اخيستی و، هڅه کوله چې ډېر ژر د زمينداور کلا ونيسي او خلک اطاعت ته اړ کړي، خو د افغانانو له خوا له داسې مقاومت سره مخامخ شول چې د 1151 هـ کال د ژمي تر پايه ونه توانېدل هغه سيمه په بشپړ ډول ونيسي، خو بېست او د هغه شا و خوا سيمې يې يوازې د څو مياشتو لپاره ونيولې او هغه مالونه يې کندهار ته ولېږدول، چې له خلکو څخه يې اخيستي وو. (لکهارت: 161 مخ).  
32. لکهارت: نادرشاه، 158- 159 مخونه.

33. دولت نادرشاه افشار: 167 مخ. ميرزامهدي خان: جهانکشای نادري، 297- 309 مخونه. محمد کاظم: دويم ټوک، 86 مخ.

محمد کاظم د کندهار کلا په ستاينه کې وايي:

چو زد شاه جم قدر گردون وقار

سرا پرده بر دامن قندهار

يکي باره بر قُله کوه ديد

ز مردم جهاني پر انبوه ديد

يکي قلعه چون طاق نيلي حصار

بر وجش سراسر شده استوار

رواق فلك طاق دروازه اش

در افاق افتاده آوازه اش

لب خندق و خاکريزش به هم

نهايات ملك وجود و عدم

بدامان وی کافت انيخته

فلك مشت خاکستري ريخته

ز رفعت بدان قلعه دلنواز  
فلك زیر دست او مه سرفراز  
سرکنیره ش بر فلك کرده راه  
خراشیده زان روی خرشید و ماه  
درش بسته مانند قوس قزح  
نمایان ز بالاش قوس و قدح  
فلك سا لها گرد عالم دوید  
بنایی بدانونه هرگز ندید  
قلم گر کند وصف ان را رقم  
قلم را کند بار دبر قلم  
نکو قلعه کوه پر از سن بود  
به کوه دماوند در جن بود  
❖ سر خاکریزش بر افلاك بود  
برش آسمان توده خاك بود.

(محمد کاظم: دویم ټوک، 83 ❖ 84 مخونه)

34. دولت نادرشاه افشار: 167-168 مخونه.

35. لکههارت: هماغه اثر، 159-162 مخونه.

36. هماغه اثر: 162 مخ.

37. دولت نادرشاه افشار: 267 مخ.

38. هماغه اثر: 270 مخ. جهانکشای نادری: تر 300 مخ وروسته.

39. لکههارت: نادرشاه، 164 مخ.

40. دولت نادرشاه افشار: 270 مخ. د محمد کاظم له دویم ټوک، 176 مخ سره دې پرته شي.

41. لکههارت: نادرشاه، 170 مخ.

42. گنداسنگ: درانی احمدشاه، د علومو اکاډمي چاپ، 1366ل کال، 24 مخ (د تاریخ حسین شاهي 9-10 مخونه. تاریخ سلطاني: 121 مخ، صولت افغاني: 341 مخ، لکههارت: نادرشاه، 170 مخ، محمد کاظم: دویم ټوک، 178 مخ په حواله).

43. دولت نادرشاه افشار: 270 مخ.

44. میرزا مهدي خان: جهانکشی نادرې، 304 ❖ 310 مخونه. محمد کاظم: دویم ټوک، 188 ❖ 189 مخونه.

45. محمد کاظم: نامه عالم آرای نادري، دویم ټوک، 202-208 مخونه.

47. ❖ 46. دولت نادرشاه افشار: 270 مخ.

48. میلیسون: د افغانستان تاریخ، پښتو ژباړه، منشي احمدجان، پېښور چاپ، 1930 م کال، 248 مخ.

49. محمد شفيع تهراني: تاریخ نادرشاه، 34-44 مخونه. لکههارت: 171 مخ.

50. محمد کاظم: نامه عالم آرای نادري، مسکو چاپ، 1966 م کال، درېیم ټوک، 220 مخ.

51. بیان واقع در احوال نادرشاه: عبدالکریم ابن خواجه عاقبت کشمیري، د ډاکټر کي، بي نسیم په سمون، د پنجاب پوهنتون چاپ، لاهور، 1970 م کال، 35 مخ.

52. محمد کاظم: دویم ټوک، 212-213 مخونه.

54. ❖ 53. هماغه اثر: 221-224 مخونه.

55. هماغه اثر: 260 مخ.

56. هماغه اثر: 269 مخ.

## درېم څپرکی (د نادر افشار پر ضد د افغانانو پاڅونونه)

-1: د کابل رود په سرچینو (X) کې د پښتنو پاڅونونه:

په 1740م کال د نادر له خوا د هند تر فتحې او بخارا ته تر ورننوتلو وروسته هغه پښتانه چې د کابل رود په سرچینو کې یې ژوند کاوه، د پردیو د چپاو پر ضد رااوچت شول او د پاڅون دا بیرغ د سپینغره په لمن کې د مېشت عاشق خان غلزي له خوا اوچت کړل شو، که څه هم د نادر کینه گرو ځواکونو د طهماسب قليخان جلایر په مشرۍ دا پاڅون وځایه، خو د پاڅون مشرتابه مخکې له دې چې ځان د دښمن په لاس اسیر وويني، په خنجر یې خپل ټټر وواهه او په مېړانه یې مړینه ومنله.

د عاشق خان له پاڅون سره جوخت یوسفزي قوم هم د محمد کاظم په وینا: "څه نا څه د خیبر، پېښور او اټک رود په سواحلو کې مېشتو زهه سوو افغان کورنیو هم پاڅون وکړ، د نادرافشار دربار د پېښو لیکونکي په وینا: [هغوی له پلرونو او نیکونو رانیولې تر اوسه پورې د چا پلوي او اطاعت نه و منلی، پر سینه یې یوازې د فرمانروایۍ او مشرتوب دعوه واکمنه وه]". د نادر ځواکونو د عاشقخان په مشرۍ د پاڅون کوونکو تر ځپلو او لوټلو وروسته پر گندمگ برید وکړ. د هغه ځای واکمن مقربخان خپلې گټې په خطر کې لیدې، د خپلو گټو د ساتنې او د دښمن د خوښۍ په موخه یې دښمن ته خبر ورکړ، چې د یوسفزيو د پاڅون مشر محمدعلي خان دی او پاڅون کوونکي قومونه د اټک رود په ښي (راسته) ساحل (نوشار) کې استوگن دي.


د نادر د ځگواکونو مشر د خیبر واکمن مقربخان موظف کړ چې خپل قومونه وپالي، خواره او وابښه ورته برابر کړي او خپله دی د خپلو ځواکونو په ملتیا د محمدعلي خان د ځپلو لپاره دوی ته لار وښيي.

په لنډه موده کې پر اټک رود، پول وټرل شو او د نادر ځواکونه ورباندې واوښتل. محمدعليخان د دښمن د شپږلو لپاره د خپل پلرني ټاټوبي له جنگیالیو قومونو څخه څلورښت زره تنه برابر کړل او په شپږدره نومي ځای کې د ښکېلو غاړو ترمنځ درې خونړۍ جگړې ونښتې، خو دښمن کوم مهم بری ترلاسه نه کړ، محمدعليخان چې خپله یې هم په جگړو کې گډون درلود، پر اوږه ټپي شو او څه موده یې له جگړې لاس واخیست).2)

خو د نادر ځواکونه به هر وخت د پاڅون کوونکو قبیلو له بریدونو سره مخامخېدل او تلفات به ور رسېدل، دښمن شاتگ ته اړ شو او غوښتل یې کابل ته ستون شي، خو جنگیالیو لاره ورباندې بنده کړې وه، طهماسب قليخان اړ شو، پوځ په یوه خرابه کلا کې پټ کړي او تر هغه مهاله تم شي. چې د ستنېدو خوندي لار پیدا کړي. نو خپل ځینې پوځیان یې د اټک د شا و خوا سیمو پر لوټونې او چپاو مامور کړل. هغوی هم په وحشتناکو وژنو او ترور سره د خلکو ډېر مالونه، غنیمتونه او اسیران خپل استوگنځي ته راوړل. په اسیرانو کې یو تن حاضر شو چې طهماسب ته د "میان برشبانه" لار چې په شنه دره کې د یوسفزيو د یوه گڼ او لس زره کسيز کورني قوم له منځه تېرېده، وښيي، ددې


اسیر سړي د خیانت له کبله دښمنو پوځونو د شپې په پټه درې ته ودانگل او د لمرختو پر وخت یې پر کوچیو یوسفزیو یرغل وکړ.


دا کوچیان چې جگړې ته یې تیاری نه درلود، وارخطا شول، ځینې یې وتښتېدل او ډېر نور یې ووژل شول. د محمد کاظم په وینا: طهماسب قلیخان د هغو بېگناوو خلکو عامه وژنه اعلان کړه او یرغلگرو تر مازیگره له شلو زرو تنو زیات ماشومان، ښځې، سپینزیري او ځوانان له تېغه تېر کړل او دښمن ته ډېر مالونه او غنیمتونه هم په لاس ورغلل).<sup>3</sup>

دا بری د دښمنانو د بېباکۍ سبب شو، ځینې پوځیان هماغه شپه د یوه بل اسیر په لارښوونه له غره څخه واوښتل او د غره تر شا یې پر غرمېشتو یوسفزیو چې پنځه  شپږ زره تنه کېدل یرغل وکړ او له دوی سره یې هم د مخکېنۍ ورځې چلند وکړ، د عالم ارای نادري د لیکوال محمد کاظم په وینا: د غرمېشتو خلکو مالونه اوښته تالا او "د هغه قوم ډېر بارونه، مالونه او خېمې لوټ شوې".<sup>4</sup>

د یوسفزیو د پاڅون لمن پراخه وه او طهماسب قلیخان نه شول کولای په لنډه موده کې ټول پاڅون وځپي، نو له ناچارۍ څخه یې نادرشاه ته چې د داغستان د فتحې لپاره جگړې ته روان و، لیک ولېږه او په هغه کې یې اشاره کړې وه چې: "د اټک ټولو افغان قومونو مخالفت ته ملا تړلې او له دې شرارت څخه لاس نه اخلي".<sup>5</sup>

نادر د پاڅون د ځپلو لپاره له اذربایجان څخه د امیراصلان قرخلو په مشرۍ یو مرستندوی پوځ وروولېږه، چې د فارس او بلوچستان له لارې کابل ته ننوځي او د پاتې نور پوځ په ملتیا پر پاڅون کونکو برید وکړي.

ځکه په 1743  1155 هـ کال د نادر له کینه گرو ځواکونو سره د اذربایجان د امیراصلان قرخلو هوسا پوځونه هم د اټک د شا و خوا مېشتو قومونو د ځپلو لپاره روان شول، امیراصلان د هماغه کال په حرم میاشت کې د نادر د لښکر له نورو خانانو لکه: فتح علیخان کیاني، مظفرعلیخان، توکل خان بیات، نظر علي بېگ سره کوهاټ ته ننوتل، د کوهاټ د پاڅون کونکو مشران محبتخان او سردار خان یوسفزي وو. دښمن ځواکونو محبتخان ته یو لیک ولیکه، چې له جگړې پرته تسلیم شي. محبتخان په ظاهره تسلیمي او د سردارخان یوسفزي اطاعت څرگند کړ، دښمن پوځونه هم د سردارخان سیمې ته ننوتل، خو تر ننوتو وړاندې یې پر لاره پرته سیمې وړانې او لوټ کړې.

محمد کاظم لیکي: "پرنات" نومې سیمه بشپړه لوټ کړل شوه او دښمن (نادر پوځ) ته 200  300 زره پسونه، خره، اسونه او اوبښان له نورو اسیرانو او گن شمېر نورو غنیمتونو سره لاسته ورغلل).<sup>6</sup>

کله چې طهماسب قلیخان د سردارخان کلا نیم فرسخۍ ته ورسېد، نو سردارخان یې د لیک له لارې له قید و شرط پرته اطاعت ته راوباله، سردارخان ځواب ورکړ: "د ایران پاچا نادر هم دې سیمې ته راغلی و، خو له کومې لاسته راوړنې پرته بېرته ستون شو، ته د هغه د درگاه یو ټیټ نوکر یې، هرڅه دې چې له لاسه کېږي کوه یې".<sup>7</sup>



دا ځواب د طهماسب پر سر د سوک یو گوزار و، خپل څه پوځ یې پر سردارخان کلا برید ته چمتو کړ، خو نه پوهېده د خپل پوځ پر کومې ډلې مخکې د برید امر وکړي.

باید یادونه وشي چې محبتخان او عصمت الله خان له خپلو ځواکونو سره له بلې لارې سردارخان کلا ته ځانونه رسولي وو او جگړې ته چمتو شوي وو.

لومړنی سرلښکر چې پر سردارخان کلا باندې برید ته چمتو شوی و، کلا ته تر رسېدو مخکې پر ځمکه راوپرځول شو. سردارخان کلا په بېساري مقاومت له ځانه دفاع کوله، خو د غاړو ځواکونه د پرتلې نه وو، د دښمن توپونو او خمپارو د پاڅون کوونکو د پرځولو او د کلا د وړاندولو لپاره په ډېره توندۍ فعالیت کاوه، په وروستیو ورځو کې د نادر ازمویل شویو او جگړوځپلو پوځونو په یو هراړخیز برید کې د درنو تلفاتو په منلو د کلا یو برج چې تر نورو برجونو ځواکمن و، ونیو. دښمن کلا ونیوله، خو د کلا اوسېدونکو په ډېره زړورتیا تر وروستي بریده له ځانه دفاع کوله، دښمنانو چې د کلا په نیولو کې یې بېساري تلفات لیدلي وو، د ښرمېنانو په شان د کلا پر اوسېدونکو وروډانگل، د ښځو، ماشومانو، سرو او آن سپیو او نورو څارویو له وژنې څخه یې ډډه ونه کړه.

د عالم آرای نادري د لیکوال په وینا: "میراصلان د هغې کلا ښځې، سړي له الوتونکو او نورو حیواناتو سره له تېرو تورو تېر کړل او له سهاره یې تر مازیگره داسې عامه وژنه وکړه، چې د سرو او حیواناتو په گډون په کلا کې هېڅوک ژوندی پاتې نه شول، بله ورځ یې ټوله کلا ولټوله او د هغې ټول څیزونه یې چې له شماره وتلي وو د ځان کړل." 8) د پاڅون مشران هم د نورو پاڅون کوونکو په شان د مرگ تر حده وجنگېدل او د مېړانې مرگ یې د اسارت تر ژوند غوره وباله.

د نادر ځواکونو په کوهات کې د محبتخان، سردارخان او عصمت الله خان یوسفزي په مشرۍ د پاڅون تر ځپلو وروسته د هغه پاڅون کرارولو ته روان شو، چې د (شاه بزرگان) په مشرۍ روان و. د محمدکاظم په وینا: د شاه بزرگان په مشرۍ د یوسفزيو ددې لوی پاڅون د گډونوالو شمېر څلوېښتو زرو تنو ته رسېده.

د دواړو غاړو ترمنځ سختې جگړې ونښتې، خو ددښمن جگړه ییز مهارت، توپخانې او نورې وسلې د قومي جنگیالیو تر وسلو ښې وې، دېوالي (حصاري) جگړې پیل شوې، شاه بزرگان کلا هم د کوهات د سردارخان کلا پر برخلیک اخته شوه، خو مخکې له دې چې د کلا اوسېدونکي د دښمن له خوا ووژل شي، شاه بزرگ تسلیم شو او دښمن ته یې (دوه لکه تومانه چې هر لک یې سل زره تومانه دی). جریمه ورکړه او له خپلو ملکي خلکو څخه یې سل زره تومانه راټول کړل او د نادر پوځ مشرانو ته یې ورکړل. په دې توگه یې نه یوازې ځان او نور ملکي کسان له وژنې وژغورل، بلکې د سیمې مشري او حکومت یې هم ترلاسه کړ. 9)

وروسته له دې چې نادر پوځ د دېره غازيخان او دېره اسمعيلخان شنو درو ته روان شو، د هغو سيمو مشرانو هم تسليمي غوره وگڼله او له مړينې يې ځانونه خلاص کړل.


محمد کاظم، د دېره اسمعيلخان او دېره غازيخان په ستاينه کې وايي:

ددې درو ترمنځ ورشوگانې وې، چې د پاچايانو د ودانيو فضا او د ارم گلبني ته ورته وې، په هغه شنه سيمه کې حيرانوونکي مرغان ډېر وو، خو په هره برخه کې يې تاووس مرغه ډېر ليدل کېده، څو ورځې يې په هغو ورشوگانو کې تېرې کړې او له هغه ځايه بيا غازيخان او اسمعيلخان دېرو ته ننوتل او د هغو سيمو سرشته يې پياوړې کړه. (10)

-:2د بلخ، اندخوی او بدخشان پاڅونونه:

د 1153 هـ کال د جمادې الاول په اوومه نېټه نادر پوځونه د رضا قلي ميرزا تر مشرۍ لاندې د ماروچاق، چيکچکتو او اندخوی له لارې بلخ ته روان شول او د هغه ښار يو فرسخۍ (قوشخانې) ته ورسېدل او نيازخان قوش بېگي يې د بلخ د والي په توگه وټاکه او د خان په لقب يې سرلوړی کړ. (11)

يو کال وروسته د 1742م (1154 هـ. ق) کال په مني کې په بلخ او اندخوی کې د يوه نومورکي (گمنام) سړي په مشرۍ چې په ظاهره يې د ملنگانو جامې وې، يو بل پراخ پاڅون پيل شو.

د محمدکاظم په وينا " دې سړي د امامت، معجزې او کراماتو دعوه کوله، په لنډه موده کې يې د بلخ او اندخوی په ترکانو او تاجکانو کې ډېر پلويان پيدا کړل او خپل يو پلوی عصمت الله ازبک يې د افشاري پوځيانو پرضد وهڅاوه، عصمت الله خان ازبک هم ډېر ژر پنځوس  شپېته زره قبيچاق، د بلخ او سرپول خلك راټول کړل او د بلخ پر حاکم يې وروانگل.

د بلخ حاکم (نيازخان) هڅه وکړه دا پاڅون وځپي، خو پوځ يې مات شو او په دې توگه پاڅون نوره پراختيا هم ومونده. له نادري پوځ څخه کرکه دومره ډېره وه چې پاڅون کوونکو به د شاه کارکوونکي، قزلباش او يا هم هغه خراساني خلك چې د حاکم دفاع به يې کوله، نيول او وژل به يې. د بلخ حاکم د ارگ د کلا دروازه په ځان پسې وتړله او د نادر مرستو ته په تمه کېښناست، د نادر ځواکونه له پاموړ توپخانې سره بلخ ښار ته راننوتل او د پاڅون کوونکو پر وژنې او ماتونې يې لاس پورې کړ .

عصمت الله خان ازبک په يوه جگړه کې ووژل شو او د هغه تر مړينې وروسته، دروېشخان او د پاڅون کوونکو نور مشران ونيول شول او ووژل شول. (12)

خپلواکۍ غوښتونکی غورځنگ په وینو کې ډوب شو. محمدکاظم په تاریخ عالم آرای نادري کې وایي: د نادر يرغلگرو ځواکونو تر بلخ ښار دباندي د بلخ او سنچارک د قباچاقو قبیلو د مرو له سرونو داسې منار جوړ کړ، چې په رښتیا هم ډېر وپروونکی و. نادر د کوچیو قباچاقو قبیلو تر لوټونې وروسته د سانچارک طایفې د (6500) تنو مرو له سرونو یو کله منار جوړ کړ.

د محمدکاظم په وینا: "د سرونو د دې منار لوړوالی پنځلس گزه او سور (عرض) یې اووه گزه وو، چې په هره دوره کې یې (څگرنگه چې خپله محمدکاظم شمېرلي) د انسانانو یو سل او اتیا سرونه اوډل شوي وو" 13

د نادر په غوښتنه ټولوژنو په خلکو کې، د اطاعت پر ځای دښمنانه کرکه، غوسه او یووالی وروژه.

ډېره موده نه وه اوښتې چې په (1745) م کال په بلخ کې یو بل پاڅون پیل شو، چې د بلخ د والي ورور مشتاق بېگ یې مشري کوله، د بدخشان حاکم میرزانباتخان او ارال میرزاقفلخان ازبک هم ورسره یو شوي وو، د نادر پوځونو د سیمې د فیوډالانو په مرسته دا پاڅون وځاپه. 14

باید ووايو چې د پاڅونونو کمزوري ډلبندی، د یوه داسې مشر نشتوالي چې د خلکو پر گټه په پرله پسې ډول مبارزه وکړي، په پاڅونونو کې کورنیو تضادونو او د فیوډالانو خیانتونو ټولو په گډه مخکې له مخکې ددې پاڅونونو برخلیک ټاکه.

په دې توگه، د بلخ پاڅون د ماتې لوی لامل د دښمن له خوا د مشاق بېگ په تمه کول، د بدخشان او خان ارال د پاڅون کوونکو ترمنځ د وړ ارتباط نشت، د کندوز د فیوډالانو مخالفتونو د بدخشان او ارال له فیوډالانو سره د هزاره خان ازبک مخالفت، د شاه ځواکونو ته د پاڅون کوونکو د لوړ قشر تسلیمېدنې او یو کېدنې د پاڅون ځپل گرځېدې کړل، څگرنگه چې مخکې مو یادونه وکړه، ددغو پاڅونونو لوی علت، د فیوډالانو د گټه اوچتونې تشدد او له خلکو څخه په زوره د مالیاتو اخیستل وو، چې په زوره ورڅخه اخیستل کېدل. له پاڅونونو څخه د خلکو موخه د شاه د ظلمونو او د مالیاتي ستم کموالی و، په داسې حال کې چې په کرگري پاڅونونو کې د ځینو فیوډالانو گډون، د نادرشاه له ځمکنی سیاست څخه د دوی د نارضايتي او د دوی د سیاسي نفوذ او اقتصادي وضعې د ښه کولو څرگندوی و. څگرنگه چې په پاڅون کې د دې دوو متضادو ډلو هدفونو توپیر درلود، نو د پاڅون لوړ مشر چې د دود په څېر به یې د پاڅون مشري پرغاړه لرله، له پاڅون کوونکو سره خیانت کاوه، یا به یې له شاه، یا د هغه له استازو سره جوړ جاري کاوه.

نادر به د پاڅون کوونکو د لا ځپلو لپاره د پاڅون تر ځپلو وروسته د پاڅون کوونکو پر سیمو ډېر مالیات وضعه کول.

لکه په 1746م (1159هـ. ق) کال چې یې د بلخ او اندخوی پر خلکو ملاماتوونکي مالیات وټاکل. د محمد کاظم (د درېیم ټوک 368 مخ) په وینا: "څگرنگه چې د واکمن سوچ او خیال له ایرانیانو واوښت او لوټونې او وژنې یې پیل کړې، نو د (بلخ او جوزجان) پر اویماق قوم یې دوه زره وټاکل."

"د بلخ او اندخوی اوسېدونکو خپل ټول مالونه خرڅ کړل، یو سل او اويا زره (د شپږو سوو او پنځوسو زرو تېرېزي تومانو انډول) یې دربار ته وسپاره، څگرنگه چې نور یې یو دینار هم نه درلود، چې د نادر دربار ته یې ولېږي، نو اړ شول چې لیریو غرونو ته وتښتي او د نادر د پوځونو له شړه خپل ماشومان خوندي کړي" (15)

په 1160هـ 1747م کال بیا هم د بلخ، جوزجان او کندوز خلکو پاڅون وکړ او د شاه پرضد اوچت شول، ددې پاڅون مشران موسی خواجه ازبک، د کندوز پخوانی حاکم هزاره خان ازبک او استانقل قبچاق وو. هغوی بلخ ونيو او د نادر پوځ یې درې وړې کړ.

بهبودخان د نادر د درباري پېښولیکونکي محمد کاظم په ملگرتیا له ماورالنهرڅخه له یو پوځ سره د پاڅون د خپلو لپاره مامور شو. خو له ماتې پرته یې بل څه ونه موندل. د بلخ پنځه لس زرو ترکانو او تاجکانو په ټینګه دفاع وکړه او دښمن یې ښار ته پرې نه ښود. بهبودخان له ناچارۍ میمنې او بادغیس ته مخه کړه. د موسی خواجه ازبک پنځه لس زره کسيز پوځ، دښمن تر سر پول پورې وڅاره او تر هغه وروسته قبچاقو او د ترکمن ایرساري قومونو د دښمن څارنه پر غاړه واخیسته او بهبودخان یې د درنو تلفاتو په ورکولو سره د اندخوی له پولو څخه وشاړه. (16)

### -:3د هرات، بادغیس او غور پاڅونونه:

د عالم آرای نادري لیکوال کاري: "د خزانې د مامورینو له خوا د خلکو سپکاوی او له هغوی سره توند چلند ددې سیمې د بېلابېلو قومونو د پاڅون لامل شو. لومړی شادیاخان جمشېدي له خپلو شپږو زرو کسانو سره د بلخ او اندخوی پر واکمن وروانگل او وروسته په هماغه کال کې 1159هـ دروېش علیخان هزاره د بادغیس، هرات، غور، اندخوی، چار او اویماقو قومونو له دېرشو زرو تنو سره پر پاڅون لاس پورې کړ او د بلخ والي گدایخان او مهدیخان دېوان بېګي ته یې ولیکل: "پر دې مهال پاچا د خلکو په مالي ځورونې عادت شوی، ډېر ایرانیان ورڅخه خاوبدي شوي، هغه دواړه باید له مور سره هملاسي او یو شي". والي او مهدیخان د هغه د کسانو پزې او غوړونه پرې کړل او ور ویې لېږل. دروېش علیخان د گدایخان د سپکاوي ته په پام سره، له دېرشو زرو اویماق کسانو سره بلخ ته ننووت او لس ورځې یې د ښار ټول چاپېر دېوالونه په محاصره کې وساتل او د ټولو ډلو مالونه، اسباب او نور توکي یې تالا او خلك یې ووژل". (17)

دروېش عليخان به چې په دې برید کې هرځای د شاه یا نادر د پلویانو کوم سړی یا کارکوونکی ولید، نو واژه یا به یې اسیراوه او مالونه به یې ورڅخه اخیستل. دا پاڅون دومره اوږد شو چې د بلخ والي د پاڅون کوونکو د ځپلو له کبله ځان کمزوری ولید او د نادر دربار ته په شکایت کولو اړ شو. نادرشاه هم محمدرضاخان قرخلو ته چې د سیستان د پاڅون کوونکو تر ځپلو وروسته نوی هرات ته راغلی و، د جمشېدي، چار او اویماقو قومونو د پاڅون د ځپلو دنده ورکړه، محمدرضاخان چې ځان یې د پاڅون کوونکو په وړاندې کمزوری او د ناکامۍ په صورت کې د نادر له سپکاوي سره مخامخ لیده، نو له ناچارۍه د هرات د چار او اویماقو قومونو له پاڅون سره یو شو. (18)

نادر د خپل حکومت په وروستیو کلونو کې د خپلې واکمنۍ د بېلابېلو سیمو د مېشتو خلکو د پرله پسې پاڅونونو له کبله خپل اعصاب له لاسه ورکړي وو، نو د خپل دولت ټینګښت ته یې یوه لار لیده، چې هغه ډله ییزې وژنې، د یادگاري کله منارونو جوړول او د هغه د فیوډالي دولت ظلمونه وو.

میرزا مهدي او محمدکاظم یادونه کوي چې نادرشاه په 1747م کال، کله چې له اصفهانه خراسان ته راستنېده، نو په خپل هر ښار، کلي او کرونده کې به یې د مړو انسانانو له سرونو یادگاري منارونه جوړول، چې د سیمو د مېشتو خلکو په زړونو کې وېره رامنځته کړي. (19)

د 1749م کال په اوږدو او د 1747 دا په لومړۍ نیمایي کې په منځنۍ اسیا کې د نادر واکمني د خلکو له سخت جوش او خروښ څخه ډکه وه او په قزاقو، ازبکو او قزاقلپاقو خلکو کې د ازادۍ لپاره پاڅون جوړ شو، چې دوی هم په ډېره بهرمنۍ سره وځپل شول. هغو وژنو، لوټونو او ورانیو چې د پاڅون له ځپلو سره به ملې وې، د پاڅون کوونکو سیمو پر اقتصادي وضعې ډېرې بدې اغېزې ښندلې. پاڅون ځپونکو به کرنې او نورو تولیدي واحدونو ته سخت زیانونه اړول چې څو نور کلونه به هم د رغېدو نه وو، په دې توګه به تولیدي او کرنیز واحدونه د شاه او سیمه ییزو فیوډالانو د سختو مالیاتي فشارونو له کبله ډېر کمزوري کېدل او خلک دېته اړ کېدل چې د مالیاتو ورکولو لپاره خپل کورونه وپلوري. ځکه، مالیاتو اخیستونکو به د نادر په لاسونو پاتې مالیات (تر وروستي دیناره) په زور او شکنجو اخیستل. که چېرې به داسې نه کېدل، نو په هماغه انډول به مالیات د خزاني له کارکوونکو څخه اخیستل کېدل. (20)

د اتلسمې پېړۍ په پنځمه لسيزه کې د فیوډالي ګټو اوچتونو بېشمېره تشدد، د نادر دولت د سختې اقتصادي پاشلتیا کندی ته ورټپل واهه او د فیوډالي طبقې د سختو طبقاتي او کورنيو تضادونو لامل شو.

#### -4: د سيستان پاڅون:

د نادر د فيودالي دولت د ظلمونو پرضد تر ټولو لوی پاڅون د 1746 ۱۷۴۷ م (1159-1160هـ) کلونو په بهير کې د سيستان پاڅون و، چې د 1746م کال د دوبي په لومړيو کې پيل شو.

ددې پاڅون لامل هم د درنو مالياتو اخيستل وو. د مللك محمود سيستاني زوی فتح عليخان کياني د پاڅون مشري پر غاړه لرله. فتح عليخان چې د کندهار، کابل، خيبر درې او هندوستان په فتحو کې يې د نادر پر گټه ستر خدمتونه کړي وو، له هندوستانه په راستنېدو د سيستان پر مشري وټاکل شو.

فتح عليخان د 1158هـ. [د 1745/1746 م کال په ژمي کې] د نادر له خوا يو ليک ترلاسه کړ چې نادر د هغه په ترڅ کې ورڅخه ډېر ماليات غوښتي وو.

فتح عليخان د مالياتو اخيستونکو په واسطه پر خلکو زور راوړ، چې دا شمېر پوره کړي. خو دا شمېر د هغه انډول پروړاندې چې شاه غوښتی و، ډېر لږ و، په دې ترڅ کې سلطنتي مالياتو اخيستونکو نادر ته گزارش ورکړ چې فتح عليخان په لوی لاس ډېر ماليات نه راټولول. 21)

حال دا چې خپله مالياتو اخيستونکو ډېره برخه ماليات چې په بېلابېلو ډولونو يې له خلکو راټول کړي وو، خپلو جېبونو ته اچولي وو. نادر په دې خبرې تر پوهېدو وروسته امر وکړ چې ماليات اخيستونکي دې اعدام کړل شي او تر هغه وروسته يې سيستان ته نوي کارکوونکي ولېږل او هغوی ته يې لارښوونه وکړه چې يوځل بيا د يو مليونو تومانو په شا و خوا کې له خلکو ماليات راټول کړي. فتح عليخان ته يې هم گ وائې وکړ چې په مالياتو ټولونه کې ډېره هڅه وکړي او له مالياتو سره مل دربار ته راشي. فتح عليخان او د سيستان خلکو چې وليدل د دومره مالياتو ورکولو توان نه لري، نو پر پاڅون يې لاس پورې کړ. 22)

په پيل کې (له ټولو پورونو) شلو زرو تنو په پاڅون کې گډون وکړ (23). د سيستان پر خلکو سربېره ډېر بلوڅان هم له پاڅون کوونکو سره مل شول، په دې بهير کې اورېدل کېدل چې د کندهار او کابل خلک هم د پاڅون خيال لري، اوضاع په پيل کې د پاڅون کوونکو له غوښتنو سره سمه مخکې تله او فتح عليخان د نادر يو کاروان چې له هندوستان څخه راته لوټ کړ او تر هغه وروسته يې پر (بم) يو بريمن برید وکړ او ويې نيوه. فتح عليخان ددې بري او پاڅون کوونکو د زياتوالي له کبله چې ورسره يو کېدل، په دې سوچ کې شو، چې ځان د سيستان د خپلواک حاکم په توگه اعلان کړي. 24)

نو خپل ليکونه يې فراه، فيروزکوه او نورو گاونډيو سيمو ته ولېږل او هغوی يې له مالياتو اخيستونکو څخه سرغړونې ته راوبلل. 25)

هغه دېرش کسيز پوځ چې د نادر له خوا د پاڅون کوونکو د ځپلو لپاره لېږل شوی و، د پاڅون کوونکو له خوا دې وړې شو، د پاڅون توندوالي نادر دېته اړ وېست چې سيستان ته نوي ځواکونه ولېږي. د 1746م کال په مني (خزان) کې محمدرضاخان د نادر د پوځ په ملتيا پاڅون کوونکو ته سخته ماتې ورکړه او فتح عليخان يې هم په اسارت ونيو).26)

د نادر د دربار پېښليکوال محمدکاظم د پاڅون کوونکو ماتې د فتح عليخان او د پاڅون کوونکو د يو بل ځواکمن او زړور مشر ميرسيف الدين ترمنځ د نظر اختلاف گڼي، چې اخر په پاڅون کې د دواړو رقيبو مشرانو پر مړينې پايته ورسېد. هغه ليکي: تر هغه مهاله چې د جگړو بری د پاڅون کوونکو و، فتح عليخان له خپلې يوې ډلې سره د فراه په ډگر کې له جگړې لاس واخيست او سيستان ته روان شو.

ميرسيف الدين په داسې حال کې چې د پاڅون کوونکو ځواک کمزوری شوی و، د نادر له ځواکونو سره خپلې مبارزې ته دوام ورکړ او په دې توگه د جگړې په ډگر کې په مېړانه ومړ. پاڅون کوونکو چې خپل مشر يې له لاسه ورکړی و، له مقاومت لاس واخيست او سره بېل شول.

دې پېښې د نادر ځواکونو ته وخت ورکړ چې نامنظمو پاڅون کوونکو ته سخت گوزارونه ورکړي او فتح عليخان ونيسي).27)

فتح عليخان د 1746م کال په اکتوبر مياشت کې نادر ته ولېږل شو او د نادر په امر يې سترگې وايستل شوې).28) خو پر پاڅون کوونکو د محمدرضا بری بشپړ شوی نه و، ځکه ډېر هغه بلوڅ او سيستاني پاڅون کوونکي چې ژوندي پاتې وو، د فتح عليخان د يوه فرمان ورکوونکي ميرکوچک تر مشرۍ لاندې راغلل او ميرکوچک هم هغوی د (خواجه غره) کوه خواجه، لرغونې گارې "درز" پر لوري چې يوه پياوړې گاره او د هامون د لويديځ د پای په لور څوکه کې وه، وبلل).29)

نادر سم له لاسه خپل وراره علي قليخان او طهماسب خان جلایر ته د پاڅون کوونکو او تر ټولو لومړی د ميرکوچک د ځپلو دنده ورکړه.

خو د خلکو ځپل او اېلول ناشونی کار و، هغو خلکو چې د ملاماتوونکو باجونو او خراجونو له کبله نېستمن شوي وو، د نادر د لېږل شويو پوځونو پرضد سخت مقاومت وکړ. پاڅون کوونکو اعلان وکړ چې د شاه د پوځونو په واسطه تر نيول کېدو مړينې ته ترجيح ورکوي.

د شاه د پوځونو په رانژدې کېدو سره خلکو خپل خواږه او نور توکي په خاورو کې پټول او خپله هم د خواجه نومي غره په لويو گارو يا نيزارونو کې پټېدل.

په دې توگه به پاڅون نوره پراختيا او ځواک هم موندل).30)

محمد کاظم لیکي: کله چې علي قليخان د پاڅون د خپلو لپاره سيستان ته راغی، نو د وړانې له وحشتناکې منظرې، تشو کلیو او خالي ښار سره مخامخ شو. 31)

هماغه مهال هره ورځ د نادر د وژنو، بهرحميو او وحشتناکو هڅو خبرونه اورېدل کېدل، د ځينو افشاري خانانو او د شاه د ځينو خپلوانو لکه: (امام قليخان، محمدعليخان، قاسمخان افشار او نورو) د پندولو او وژلو خبرونه هم اورېدل کېدل. 32)

د (دولت نادر شاه افشار) کتاب لیکوالان ادعا لري چې د سيستان ځينو اوسېدونکو له پاڅون کوونکو سره خیانت وکړ، له علي قليخان سره يې د زرو تنو پاڅون کوونکو د نيولو او د بري گټلو په برخه کې مرسته وکړه. خو په وروستيو ټولو جگړو کې د علي قليخان پوځونو ماتې وخوړه او ځينې پوځيان يې د پاڅون کوونکو خوا ته وتښتېدل. 33)

پر همدې مهال خبر راغی چې نادرشاه د علي قليخان د ورور ابراهيمخان ټول مالونه لېږدولي او امر يې کړی چې علي قليخان دې د ماتې په بدل کې سل زره تومانه او طهماسب قليخان جلایر دې هم د شاه خزانې ته پنځوس زره تومانه ورکړي.

علي قليخان ددې فرمان تر موندو وروسته پوهېده، چې د پاڅون خپل او د سيستان له خلکو په دې کچ د مالياتو اخیستنې يو ناشونی کار دی، نو له دې کبله له پاڅون کوونکو سره يو شو. ډېرو خلکو چې د شاه د پوځونو او د مالياتو اخیستونکو له وېرې غرونو، نيزارونو او سمڅو ته پناه وړې وه، بېرته خپلو پخوانيو استوگنځيو ته راستانه شول. 34)

خو طهماسب خان، سره له دې چې د پنځوسو زرو تومانو مالياتو (جریمې) په ورکولو موظف شوی و، بيا هم نادر ته وفادار پاتې شو او په دې هڅه کې شو چې علي قليخان د سيستان له پاڅون کوونکو سره له يووالي راوگرځوي، څگرنگه چې علي قليخان د هغه له لارښوونې سرغړونه وکړه، نو طهماسب هم د هغه په اړه د نادر له خوا د اعدام صادر شوی فرمان وروښود. علي قليخان هم طهماسب ته د نادر په لاسليک د وژلو فرمان وښود، که څه هم طهماسب د دې فرمان په کتو يو څه اغېزمن (متأثر) شو، خو بيا هم نادر ته وفادار ملگری پاتې شو.

د نادر پرضد د علي قليخان لومړنی اقدام دا و چې له خپل ځواکمن حریف ميرکوکچک سره يې روغه وکړه او د نادر پرضد هغې وېرې چې د نادر له لوري هره خوا خپره شوې وه، د سيستان، بلوچستان، هرات، بادغيس، بلخ، اندخوی، ننگرهار، کابل او نورو سيمو قومونه پاڅون او ښوگرښ ته وهڅول. 35)

کله چې په خراسان کې د علي قليخان د پاڅون خبر خپور شو، نو د هرځای د استازو او فيوډالانو لیکونه ورته سيستان ته راتلل او د هغه له پاڅون سره يې د يووالي چمتووالی ښوده، علي قليخان ورو ډ ډ ورو د نادر د تخت او تاج د نيولو په سوچ کې شو، علي قليخان د (1747) م کال د اپرېل په شپږمه [1160 هـ کال د ربيع الثاني په 15 مه] له ډېرو



خو اکونو سره له سیستانه هرات ته راغی. د هغه ځای ډېر قبایلي مشران ورته راغلل او خپل ملاتړ او د مرستو ژمنې یې ورته اعلان کړې، دلته طهماسب خان یو ځل بیا هڅه وکړه چې د نادر پرضد علي قليخان له هر اقدامه راوگرځوي. خو علي قليخان نه یوازې د هغه لارښوونو ته غوږ ونه نیوه، بلکې هغه ته یې زهر ورکړل او وپې واژه. (36)

د روسیې سفیر شازاده م.م گلیتسین د 1747م کال د اپرېل په 13 مه نېټه له رشت ایالت څخه گزارش ورکړ چې: "د ایرانیانو د بې کچې خواری له کبله نوموړي پاڅونونه هرځای خپاره شوي، چې وجه یې د شاه بېسارې لوتونې او ستم دی، ټول ایران له حتمي زوال سره مخ دی، لکه څنگه چې خپله ایرانیان په یوه خوله او غوڅ ډول وایي: په ایران کې یوازې خراسان ایالت تر نورو یوڅه هوسا دی، خو اوس هغه ځای هم له داسې وضعې سره مخامخ دی، چې یووخت یې د سیستان د پاڅون په بهیر کې ونه شول کولای د شاه پوځیانو ته ډوډۍ ورکړي؛ نور ولایتونه هم د پلازمېنې په گډون له وړانۍ سره مخ دي، هغه کلي چې له روسیې هېواد څخه یې نیولي، لکه څنگه چې ما په خپل سفر کې ولیدل ټول وران شوي، یو سم کلی هم نه پیدا کېږي. ټول اوسېدونکي یې تېښتېدلي دي؟" خو د سیستان په اړه ټول وایي چې خلك یې ډېر ځواکمن شوي دي، ځکه که هغوی دومره خطرناک نه وای، شاه به هم دومره کارونه شا ته نه غورځول. د شاه د ځواکونو په اړه هم په زغرده ویل کېږي، چې ډېر خلك یې تر پخوا ساړه شوي او له بېلابېلو وحشتونو څخه سترې شوي دي او هر وخت پر تېښته لاس پورې کوي. (37)

د سیستان پاڅونونه په سیستان پورې محدود پاتې نه شول، کرمان ښار هم د خپلو کلیو په گډون د سیستان په پلوي د 1746م کال په دویمې کې له اطاعت څخه سرغړونه وکړه او د روسي کونسل (باکونین) په وینا: "د هغه ځای مشران او فرمان ورکوونکي شاه ته نه ورځي او اعلان یې کړی چې شاه ته له خدمت کولو خوشحاله دي، خو د حساب لپاره به شاه ته ورنه شي. ځکه هرڅوک چې ورشي سترگې یې اېستل کېږي او ږندوي یې؟"

دوی هم دا غوره گڼي چې په کرمان کې پاتې شي، په عزت سره مړه شي، خو د شاه په دربار کې شکنجه، ړانده یا خفه نه شي. (38)

د نادرشاه طبیب "بازین" په کرمان کې یو هرم ولید چې له پرې کړو سرونو جوړ شوی و، د (دولت نادرشاه افشار) لیکوالانو د هغه مهال یو رښتینی گزارش نقل کړی: "د مارچ په څوارلسمه په کرمان کې دېرش تنه او په هغوی کې څلور خانان، درې سلطانه او یو چاوشباشي ووژل شول او دوولس تنه هم له سترگو محروم شول.

دا کار هره ورځ له استثنا پرته تکرارېږي. هغه پر هېچا، هېڅ مقام آن خپلو پوځیانو هم رحم نه کوي، بلکې له ټولو سره همدغه چلند کوي، په کرمان کې د څلورو خښتو په اندازه د سپینږیرو له سرونو یو منار جوړ شوی، ځکه چې د سرونو وېښتان یې سپین دي؟" هره ورځ د خلکو سترگې ایستل کېږي او خلك وژل کېږي. (39)

په دې توگه نادر غوښتل د بېشمېرو وژنو او د پاڅون کوونکو په سیمو کې د سرونو د منارونو په جوړولو، پر سلو برخو وېشل شوي هېواد کې چې له اقتصادي زوال سره هم مخامخ و، خپل حاکمیت وساتي.

د فيوډالي ستم پرضد د استعمار شويو کسانو مبارزې چې ځينې به د کروندگرو په ځواکمنو پاڅونونو او ځينې به د ښار په نېستمنو کې منعکسېدلې، په رښتيا چې د نادر د فيوډالي استبداد له منځه وړلو ته د اصلي هڅو رښتيني لامل و.

د اتلسمې ميلادي پېړۍ په پنځمه لسيزه کې د نادرشاه ټوله واکمني د فيوډالي بېلتونپالو او آزادپالو د پاڅونونو او ښورښونو په اور سوځېده، دا پاڅونونه په افغانستان، منځنۍ اسيا او ارمنستان پورې محدود نه وو. بلکې د ايران په ټولو ايالتونو لکه کرمان، فارس، اصفهان، شېراز، گېلان، خوی او نورو کې د استبداد او د نادري سياست ضد پاڅونونه چې د مالياتي ستم پر خلاف او له کروندگرو د ناسمې گټې اخيستنې له کبله وو، ورځ په ورځ زياتېدل؛ اخر د خلکو پرله پسې سرغړونو او پاڅونونو د نادر دولت له زوال او سقوط سره مخامخ کړ. څگرنگه چې کله نادر د سيستان او خېوشان (قوچاق) د پاڅونونو د خپلو لپاره روان و، نو خپل حرمسرای او خزانه يې کلات ته ولېږله او د قوچان په دوه فرسنگۍ فتح آباد کې يې پوځ تم کړ او څو ورځې يې زين کړې اس له ځان سره وساته، چې د تېښتې پر وخت ورڅخه کار واخلي، آن يو ځل يې کلات ته د تېښتې هڅه هم وکړه، خو يوې ډلې سرتېرو پرې نه ښود او ډاډ يې ورکړ چې د ژوند ترپايه به يې خدمت وکړي. سربېره پردې يې د ځان پرضد يوه توطيه کشف کړه، سبا ته يې تصميم ونيو، توطيه کوونکيو ته چې له خپلو خپلوانو څخه يې وو سزا ورکړي، خو توطيه کوونکي هماغه شپه د نادر له هوډه خبر شول. نو د نادر خېمې ته ورننوتل اونادر يې وواژه (1747م کال د جون نهمه [د1160هـ. ق کال د جمادي الاخر 11 مه]. 40)

د نادر په مړينې سره د هغه دولت هم درې وړې شو او پوځي مشران د نادر په هره پراخه سيمه او قلمرو کې حکومتونو ته ورسېدل.

د درېيم څپرکي سرچينې:

1. محمد کاظم: نامه عالم آرای نادري، درېيم ټوک، 226 ❖ 233 مخونه.

2. هماغه اثر: 234 مخ.

3. // 236 مخ.

4. // 237 مخ.

5. // 238 مخ.

6. // 240 مخ.

7.مخ. // 242

8.مخ. // 244

9.مخ. // 245

10.مخ. // 246

11.مخ. // 292

12.مخ. // 204

13.مخ. // 208

14.درپيم ٽوك، 170-172 مخونه.

15.هماغه مخ او 368 مخ.

16.درپيم ٽوك، 418 ❖ 422 مخونه.

17.درپيم ٽوك، 369 مخ.

18.❖ 19. // 485. ميرزا مهديخان: جهانكشای نادري، 425-426 مخونه.

20.دولت نادرشاه افشار: 111-292 مخونه.

21.لكهارت: نادرشاه، 315 ❖ 316 مخونه.

22.دولت نادرشاه: 206 مخ. نامه عالم آرای نادري: 488مخ.

23.دولت نادرشاه افشار: 206 مخ.

24.لكهارت: نادرشاه، 316 مخ.

25.محمد كاظم: نامه عالم آرای نادري، درپيم ٽوك، 488 ❖ 489 مخونه.

26.دولت نادرشاه افشار: 207 مخ.

27.محمد كاظم: درپيم ٽوك، 489 مخ.

28.دولت نادرشاه افشار: 207 مخ. لكهارت: نادرشاه، 321 مخ.

29. لکهارت: نادرشاه، 321 مخ.

30. دولت نادرشاه افشار: 207 مخ.

31. محمد کاظم: نامه عالم آرای نادری، در پیم توك، 502 مخ. دولت نادرشاه افشار 166 مخ.

32. لکهارت: نادرشاه، 322 ❖ 323 مخونه.

33. دولت نادرشاه افشار: 216 مخ.

34. // 207 مخ. لکهارت: 323 مخ.

35. لکهارت: نادرشاه، 323 مخ.

36. دولت نادرشاه افشار: 307 مخ. لکهارت: نادرشاه، 323 ❖ 324 مخونه.

37. دولت نادرشاه افشار: 208 مخ.

38. هماغه اثر: 309 مخ.

39. // 209 مخ.

40. لکهارت: نادرشاه، تر 355 مخ وروسته.

## پایله (نتیجه)

د نادرشاه افشار دولت د یوه استبدادي فیوډالي نظام بېلگه وه، چې د شاه حاکمیت کومه پوله نه پېژنده.

نادرشاه افشار د هغو یرغلزو جگړو په نتیجه کې چې د اتلسمې پېړۍ په څلورمو او پنځمو لسيزو کې یې ترسره کړې، وکړای شول ارمنستان، گرجستان، اذربایجان، خپوه، بخارا، افغانستان، منځنۍ اسیا، بلوچستان او د مغولي هند ټول شمال ❖ لویدیز ولایتونه په خپل دولت پورې اړوند کړي.

ددې هېوادونو ځینې برخې د نادر د دولت پر ایالتونو بدلې شوې وې او پاتې هم د (واسالي) هېوادونو په توگه اداره کېږي.

د نادرشاه دولت یو کمزوری نظامي فیوډالي اتحاد و، چې په هغه کې د اقتصادي ژوند گډون خلک نه سره تړل، هغه خلک او هېوادونه چې د فرهنګي او تاریخي لرغونتوب له مخې یې یو له بل سره توپیر درلود، په زوره یو په بل پورې تړل شوي وو، د یوه فیوډالي دولت په اډانه کې ددې بېلابېلو هېوادونو معنوي پیوند د پردې د توند ستم او بهرحمانه فیوډالي گټې اخیستنې او خونړي ظلم لامل شوی و. دا هغه عمده ټکي وو چې په نیول شویو هېوادونو کې یې د آزادۍ غوښتنې مبارزې پارولې؛ هغه مبارزې چې د نوموړو هېوادونو پر تولیدي ځواکونو یې ژور منفي اغېز ښانده او فرهنګي او اقتصادي تگلار یې دروله.

په افغانانو، ازبکانو، ترکمنانو، بلوڅانو، گرجیانو او ارامنه وو چې د آزادۍ غوښتنې لومړني پاڅونونه ډېر شول، ځکه دا خلک په ډېر ستونزمن حالت کې وو، د سیمه ییزو فیوډالانو له خوا استثمارېدل او د نادر دولت له خوا هم تر شکنجې او مذهبي پلټنو لاندې راتلل.

د نادر پرضد د ازادۍ غوښتنې لومړنی پاڅون په هرات کې د ذوالفقار خان ابدالي په مشرۍ په (1730 ❖ 1731م/ 1143هـ کال) کې ترسره شو، وروسته ترکمنو، تکه وو، ساروقو، ایرسارو او نورو قومونو هم په 1734م کال په خراسان کې پاڅون وکړ، چې په همدې کال نور پاڅونونه هم وشول.

د 1740 م کال له پیله بېلابېلو پښتنو قومونو د کابل رود په سرچینو کې د نادر د استبدادونو پرضد د پاڅون جنډه هسکه کړه، سره له دې چې د نادر ډېرو پوځیانو دا قومونه په وینو ولړل، بیا یې هم زموږ په خلکو کې د خپلواکۍ غوښتنې روحیه کمزورې نه کړه، هرځل به چې د هېواد په کوم گوت کې کوم پاڅون د توپ او خمپارو په زور د لنډ مهال لپاره کرارېده، بل پاڅون به په بله څنډه کې راولاړېده او څه موده به یې دښمن ته د سر په کاسه کې اوبه ورکولې.

په 1742م کال د بلخ او اندخوی خلک هم د نادر د استبدادي واکمنۍ پرضد اوچت شول، تاریخ کښونکو د پاڅون کوونکو شمېر له پنځوسو تر شپېتو زرو تنو لیکلی دی. ددې پاڅون مشري د عصمت الله خان ازبک پر غاړه وه، د

نادر پوځونه که څه هم وتوانېدل د مجهزې توپخانې په واسطه پاڅون غلی کړي او په جگړه کې عصمت الله خان ووژني، خو ډېره موده نه وه اوښتې چې په بلخ کې بل پاڅون لمبې بلې کړې. (1745م کال).


د پاڅون په مشرتابه کې د بلخ د والي ورور مشاق بېگ و، چې د بدخشان حاکم میرزاناتخان او خان ارال میرزاقل ازبک هم ورسره یو شوي وو. خو د نادر پوځونو د سیمه ییزو فیوډالانو په مرسته دا پاڅون وځاپه.

د بلخ د پاڅون د ماتې عمده علت د دښمن له خوا مشاق بېگ ته ژمنې ورکول او د بدخشان او خان ارال د پاڅون کوونکو ترمنځ د وړ ارتباط نشت او د کندوز د فیوډالانو په تېره د بدخشان له فیوډالانو او ارال سره د هزاره خان ازبک مخالفت و.

د نادر پوځ ته د پاڅون کوونکو د لوړ پوړ (قشر) تسلیمېدل: د پاڅون ځپنه گړندی کوله، نادر به هم د پاڅون کوونکو د لا ځپلو لپاره د پاڅون تر ځپلو وروسته پر سیمو ډېر مالیات کښېښودل. لکه په 1746م کال چې یې د بلخ او اندخوی پر خلکو ډېر ملاماتوونکي مالیات وضعه کړل.

د نادري دربار د پېښگلیکوال محمد کاظم په وینا: "دوه سوه زره یې د (بلخ او جوزجان) پر اویماق قوم کښېښودلې". د بلخ او اندخوی اوسېدونکو خپل ټول مالونه خرڅ کړل او یو سل او اویا زره (د 650 زرو تېرېزي تومانو انډول) یې نادر ته وسپاره.

څگرنگه چې نور یې یو دینار هم نه درلود، چې د نادر دربار ته یې ولېږي، نو اړ شول چې لیریو غرونو ته وتښتي او ځان او خپل ماشومان د نادر د پوځیانو له شره خلاص کړي.

د مالیو د مامورینو سپکاوي او توند چلند په 1746  1747 م کلونو کې بیا هم د بلخ، اندخوی، بادغیس، هرات او سیستان د بېلابېلو قومونو د پاڅون لامل شو، چې د نادر تر مړینې روان و.

لکه مخکې مو چې یادونه وکړه، د خلکو د پاڅون عمده علت فیوډالي ناوړه گټه اخیستنې او د مالیاتو سخت فشار و، چې د نادر د واکمنو له خوا پر خلکو تپل کېدل.

خو له پاڅونونو څخه د خلکو موخه د نادر د مالیاتي ستم لږوالی و، په داسې حال کې چې ځینو فیوډالانو د نادر له سیاسته د ناخوښۍ او د خپلي اقتصادي وضعې د ښه والي لپاره په دې پاڅونونو کې گډون کاوه، څگرنگه چې په پاڅون کې ددې دوو ډلو هدفونو سره توپیر درلود، نو د فیوډالانو لوړ قشر به، چې ډېر وخت به یې د پاڅون مشري پر غاړه لرله، له پاڅون کوونکو سره خیانت کاوه او له شاه یا به د هغه له استازو سره یو کېده.

لنډه دا چې د پاڅونونو کمزورې ډلبندي د مشرانو سیمه ییز اوسېدل او د داسې مشرانو نشت چې په هڅاند ډول د خلکو پر گټه مبارزه وکړي، د پاڅون کورنیو اختلافونو او د فیوډالانو خیانتونو ټولو یو د بل په مرسته مخکې له مخکې د هر پاڅون برخلیک ټاکه.

د اتلسمې پېړۍ په پنځمه لسيزه کې فيوډالي گټو اخيستنو او د نادرشاه د دولت د مالياتي ستم پر ضد پر له پسې پاڅونونو، نادر د سختې اقتصادي پاشلتيا کندنې ته ټېل واهه او د سختو طبقاتي او کورنيو تضادونو او د نادر د فيوډالي دولت د رانسکورېدو لامل شول.

**Get more e-books from [www.ketabton.com](http://www.ketabton.com)  
Ketabton.com: The Digital Library**